


# IL-HAJJA Għawdex

Nru. 874

LEHEN L-GHAWDXIN

Diċembru 2005



GOZO CATHEDRAL  
PUBLIC LIBRARY

J1-HAJJA.....  
(Classification)

QAD.133013..... 7/08  
Acquisition No. Date







This book has been donated by:  
f. Mijlaq



# 'DUN MARIO'

Isqof Ġdid għall-Għawdxin

# Kotba Religjuzi bil-Malti?



*Aktar minn 200 titlu  
differenti mnejn tagħzel  
għall-formazzjoni  
spiritwali tiegħek... jew  
bħala rigal għal ħbiebek!*

## Il-marka li jafha kulhadd!

 **LUMEN CHRISTI  
PUBLICATIONS**

**LUMEN CHRISTI MEDIA CENTRE**

Triq Fortunato Mizzi, Victoria, Għawdex

Tel: 21560496 Fax: 21561860

# IL-HAJJA f'Ghawdex

Imwaqqfa f'Ġunju 1945

Harga nru. 874

Dicembru 2005

Mahruga mid-

Djoċesi ta' Ghawdex

Direzzjoni u Amministrazzjoni:

Lumen Christi Media Centre

Triq Fortunato Mizzi,

Victoria - Ghawdex VCT 111

Tel. 21560496/7 Fax. 21561860

e-mail: lumenchristi@vol.net.mt

homepage:

www.gozodirect.com/lumenchristi

Abbonament: Lm3 Sostenitur: Lm 5

Issettjata u Stampata:

"Gozo Press" Tel.21551534

Il-fehmiet li jistqarru l-kittieba  
m'humiex neċessarjament daww  
tal-Bord Editorjal.

## f'din il-harga

Editorjal	• 3
Il-Hajja fid-Djoċesi	• 4
X'gara dan l-aħħar	• 6
Il-Hatra ta' I-E.T. Dun Mario Grech	• 9
Fehmet il-Qarrejja	• 11
L-Intervista - Il-Milied f'Ta' Sannat	• 12
L-Għaqda Hbieb tal-Presepju	• 14
Il-Chorus Urbanus	• 16
Is-Sett Ġdid tal-Bolli	• 18
Versi Riflessivi	• 19
Riflessjonijiet ta' ACM	• 20
Ktieb x'Taqra	• 22
Għawdex 300 sena ilu	• 23
Il-Misteru tal-Ewkaristija (6)	• 24
Il-Biedja f'Ghawdex (41)	• 26
Meditazzjoni Biblika	• 28
Il-Milied fil-Letteratura	• 30
Xhieda Nisranija: Mons. A Vella (2)	• 32
Mill-Knisja fid-Dinja	• 33
Għawdxin li għandna niftakru	• 34
Passiġġata Biblika (12)	• 36
Werrej Ġenerali	• 39

**Ritratti:** Hajr lil Scerri Photo Studio għar-ritratti ta' l-Isqof Grech, Charles Camilleri, u Joe Zammit għal diversi ritratti li jidhru f'din il-harga.



## Editorjal

### FERH DOPPJU!

Iż-żmien ta' l-Avvent huwa żmien ikkaratterizzat mit-tama – tant ippersonifikata tajjeb fil-messaġġ bażiku tal-profeta Isaija li jakkumpanjana matul dan iż-żmien liturgiku qawwi. Hija tama taż-żmien Messjaniku, żmien il-milja u t-twettieq tal-wegħdiet imhabbra. U din it-tama, il-Liturgija, f'dan iż-żmien partikulari tistedinna ta' kull sena biex ngħixuha mill-ġdid, biex tgħinna fil-konverżjoni tagħna u fl-istess hin fl-istennija ferrieħa tagħna tal-Mulej li ġej.

Propju nhar is-Sibt 26 ta' Novembru, fl-istess jum li fih il-Knisja Kattolika, b'din it-tama mgedda, dahlet f'Sena Liturgika Ġdida, u tat bidu għaž-żmien ta' l-Avvent, id-Djoċesi Ghawdxija ferħet bl-aħbar tal-hatra ta' Isqof ġdid fl-persuna tal-Kappillan il-Kan. Dun Mario Grech biex jieħu post l-Eċċellenza Tiegħu Mons. Isqof Nikol Cauchi li aktar kmieni, f'Marzu ta' sentejn ilu, kien offra lis-Santa Sede ir-rizenja tiegħu bhala Isqof tad-Djoċesi ta' Ghawdex.

Bla dubju ta' xejn aħbar bħal din qanqlet ferħ kbir fostna lkoll, iżgħar u kbar, li sa mill-mument tar-rizenja ta' l-Isqof Cauchi, stennejna u tlabna għall-hatra ta' Isqof ġdid li kellu jieħu f'idejh il-kura pastorali tad-Djoċesi tagħna.

Għaldaqstant minbarra s-sentimenti ta' ferħ, mument bħal dan awtomatikament inissel ukoll fina sentimenti ta' Radd il-Hajr lil Alla talli għoġbu jagħżilna Ragħaj Ġdid, skond il-qalb tiegħu, għall-merħla li minnha aħna naghmlu parti.

Izda l-istess sentimenti ta' radd il-hajr, bl-istess mod awtomatiku, jmorru lejn il-persuna tal-maħbub Isqof l-Eċċ. T. Mons Nikol Cauchi li għal dawn l-aħħar kwazi 38 sena – 5 snin minnhom bhala amministratur apostoliku u 32 sena bhala s-Seba' Isqof ta' Ghawdex, qeda fedelment l-uffiċċju tiegħu ta' Ragħaj tad-Djoċesi tagħna b'imhabba speċjali u dedikazzjoni totali sa l-aħħar.

Minn awl id-dinja, kull haġa ġdida, sew jekk ogġett u wisq iżjed persuna li se tibda tokkupa kariga ġdida, tnissel aspettattivi godda, idejat godda u fuq kollox tamiet godda. U bla dubju ta' xejn il-hatra ta' Isqof Ġdid għad-Djoċesi tagħna tnissel fina dawn is-sentimenti kollha. Kull min jaf mill-qrib lil "Dun Mario Grech", hu konxju tal-kwalitajiet sbieħ li bihom hu mzejjen u dan naturalment jawgura li t-tamiet li lkoll għandna f'qalbna f'dawn il-mument, jistgħu jiġu milhuqa bil-koperazzjoni tagħna lkoll.

Nemmnu wkoll li bil-għajjnuna t'Alla d-Djoċesi tagħna minkejja li għandha quddiemha sfidi mhux iżgħar, se tkun afdata f'idejn abbli u sodi, imsaħħin dejjem bil-grazzja t'Alla, li se jkomplu jharsuha minn kull periklu, hekk kif "ir-Ragħaj it-Tajjeb iħares il-merħla tiegħu u għaliha jagħti hajtu".

J'Alla dawn it-tamiet qaddisa ta' dan iż-żmien iwassluna lkoll biex magħquda flimkien mal-Missier tagħna l-Papa, u mar-Ragħaj Spritwali l-Ġdid tagħna, nkomplu nimxu 'l quddiem bil-ferħ sa ma naslu fil-mergħat ta' dejjem!

F'ismi, f'isem il-kollaboraturi u l-qarrejja kollha ta' "Il-Hajja f'Ghawdex", filwaqt li nawguraw lill-Isqof il-Ġdid l-E.T. Mons Mario Grech, ħidma fejjieda fil-għalqa tal-Mulej fid-Djoċesi tagħna, nroddu wkoll hajr lill-E.T. Mons Nikol Ġ. Cauchi tal-ħidma sfiqa li wettaq fostna matul l-Episkopat tiegħu.

Awguri wkoll għall-Milied Qaddis u Sena Ġdida mimlija Paci u Barka mis-Sema lill-qarrejja kollha tagħna!

**Dun Ruben Micallef**

www.gozodiocese.org

# Il-Hajja fid-Djoċesi




Mis-Seminarista Maximillian Grech

## Iċ-Ċensiment ta' l-Attendanza tal-Quddies nhar ta' Hadd

Bi thejjija ghaċ-ċensiment tal-quddies, nhar il-5 ta' Novembru nżammet laqgħa fis-Seminarju għall-enumeraturi, u li tmexxiet minn żewġ sacerdoti Maltin, mid-*Discern* li kellhom f'idejhom l-organizzazzjoni ta' dan iċ-ċensiment. Iż-żewġ sacerdoti Ghawdxin responsabbili minn dan iċ-ċensiment fi gżiritna kienu Mons. Karm Hili flimkien ma' Mons. Salv Borg. Tul din il-laqgħa gie spjegat kif l-proċedura li biha kellhom jitqassmu u jingabru l-formoli wara li jkunu ġew mimlija kif suppost. Iċ-ċensiment sar aktar tard f'Novembru sewwa sew is-Sibt u l-Hadd 19 u 20 ta' Novembru, Sollennità ta' Kristu Re. Kien propju fl-aħħar ta' Novembru li l-formoli kollha ntbagħtu Malta sabiex jiġu analizzati u studjati bir-reqqa b'mod xjentifiku.

## Għeluq il-25 sena mill-mewt tal-Fundatur tal-*Legion of Mary*

Nhar il-Hadd 6 ta' Novembru saret koncelebrazzjoni fis-Santwarju ta' Pinu, ppreseduta minn Mons. Isqof Cauchi sabiex jiġi mfakkar is-Serv t'Alla Frank Duff, il-fundatur tal-*Legion of Mary*. Għal din il-quddies attendew għaliha il-membri kollha Ghawdxin fi hdan




il-*Legion of Mary*. Waqt l-omelija, Mons. Isqof tkellem dwar l-appostolat li l-lajċi jwettqu fil-*Legion of Mary* u fahhar uhud mill-virtujiet tal-fundatur ta' l-istess ghaqda u hegġeġ lil-leġjunarji kollha sabiex jimxu fuq il-passi tiegħu fit-triq għall-qdusija.

## Il-Jum tal-Vittmi tat-Traffiku

Il-Jum tal-Vittmi tat-Traffiku li beda jsir fid-Djoċesi fis-sena 2001, din is-sena inżamm nhar l-Erbgħa 23 ta' Novembru 2005, u kellu bhala motto: "Ghożż il-hajja tiegħek u ta' haddiehor". Għal din l-okkażjoni Mons. Isqof Nikol Ġ. Cauchi mexxa koncelebrazzjoni fis-Santwarju Bazilka ta' Pinu għal dawk li soffrew b'xi mod jew b'iehor minn dawn l-incidenti tat-traffiku.

## Festa Liturgika ta' Kristu Sultan

Nhar il-Hadd 20 ta' Novembru, fid-Djoċesi ta' Ghawdex giet iċcelebrata l-Festa ta' Kristu Sultan tal-Holqien Kollu, permezz ta' manifestazzjoni pubblika li bdiet quddiem il-monument ta' Kristu Sultan fi Pjazza Indipendenza, Victoria, fejn rappreżentanti mill-parroċċi kollha t'Ghawdex poġġew bukketti ta' fjuri u wara sar il-korteo mill-ġemgħa preżenti lejn il-kumpless sportiv fejn saret ċelebrazzjoni tal-Kelma t'Alla, kant, mima dwar it-tema magħżula: 'Kristu fl-Ewkaristija, tama ta' l-umanita'. Tul din il-manifestazzjoni Mons. Isqof niseġ kelmtejn ta' l-okkażjoni fejn fost l-ohrajn sahaq fuq "l-importanza ta' l-Ewkaristija fil-hajja tan-nisrani u li mdawlin bit-tagħlim ta' Kristu, li twasslilna Ommna l-Knisja Mqaddsa u mqawwija bl-ikel spiritwali li joffrilna Kristu fl-Ewkaristija, ahna għandna nsiru tabilhaqq 'strument ta' paċi' fid-dinja, dawl għall-umanità, u bennejja tas-saltna tiegħu kif jehtieg li jkunu l-insara awtentiċi ta' żminijietna".




## Jum il-Karità

Nhar il-Hadd 20 ta' Novembru, barra li habtet il-Festa Liturgika ta' Kristu Sultan, fid-Djoċesi t'Ghawdex gie organizzat Jum il-Karità. Dan il-jum huwa okkażjoni sabiha biex inkomplu noholqu kuxjenza ikbar, li għall-bżonnijiet soċjali li għandna f'Ghawdex, għandhom ikunu l-ewwel u qabel kulhadd l-Ghawdxin infushom li jhossuhom responsabbli li juru solidarjetà nisranija. Il-ġabra li saret f'dan il-Jum ser tiġi mqasma f'okkażjoni apposta, u li ssir ta' kull sena, fil-knisja tar-Ragħaj it-Tajjeb, ir-Rabat Ghawdex.

### **Il-Mewt tal-Missjunarju Sależjan Għawdxi Dun Karm Attard fl-Indja**

F'dawn l-ahhar jiem thabbret il-mewt tas-Sależjan Dun Karm Attard, imwield in-Nadur, illi halla din id-dinja, fl-Indja fejn kien ilu missjunarju sa minn età żgħira hafna. Nhar il-Hadd 27 ta' Novembru, Mons. Isqof mexxa konċelebrazzjoni fil-Bażilka tan-Nadur b'suffraġju għall-ruhu. Fl-omelija Mons. Isqof semma tliet aspetti mill-hajja tal-mibki Dun Karm Attard. L-




ewwelnett li kien wild dehen tar-rahall tan-Nadur; habb lill-art twelidu; u kien saċerdot eżemplari u sależjan imhegġeg bl-ispiritu ta' San Ġwann Bosco u għalhekk biex jirbah l-erwieh għall-Alla halla kollox u mar fl-Indja jgħalliem u jikkonverti l-pagani.

### **Il-Ġimgħa b'Risq il-Persuni b'Dizabbiltà**

Fl-okkażjoni tal-Ġimgħa b'Risq il-Persuni b'Dizabbiltà, nhar il-Hadd 27 ta' Novembru Mons. Isqof Nikol Ġ. Cauchi mexxa konċelebrazzjoni fis-Santwarju Bażilka ta' Pinu. Fl-omelija Mons. Isqof fost l-ohrajn qal li l-hajja tal-bniedem hija dejjem prezzjuża anke fil-mument tal-mard u tax-xjuhija u b'hekk jehtieg li ngħixu verament bi spirit u nistrani dawn il-mument u noffru t-tbatija li ngarrbu għas-salvazzjoni ta' l-erwieh.

### **Mons. Mario Grech maħtur it-tmien Isqof tad-Djoċesi ta' Għawdex**

Nhar is-Sibt 26 ta' Novembru, il-Q.T. il-Papa Benedittu XVI għoġbu jahtar lil Mons. Mario Grech bħala t-tmien



Isqof tad-Djoċesi ta' Għawdex u s-suċċessur ta' l-E.T. Mons. Nikol Ġ. Cauchi wara li dan issottometta r-riżenja tiegħu mill-kariga ta' Isqof ta' Għawdex, minhabba raġuni ta' età. Filgħodu, fil-Kurja ta' Għawdex, ir-rappreżtant tan-Nunzju Appostoliku f'Malta ppreżenta d-dokument tal-hatra tiegħu bħala Isqof tad-Djoċesi lil Mons. Mario Grech fil-preżenza ta' Mons. Isqof Nikol Ġ. Cauchi u xi saċerdoti ohra. Minn qalbna nifirhulu u nawgurawlu.



*where friends are meeting!!*

**Pan Pizza, Pasta & Home-made Cooking**

**St. Joseph Square, Qala, Gozo.**  
**Tel: 2155 6242 • Mob: 7942 7014**




## David's Bakery Caterers

Il-Kwalità l-ewwel!

Tixtieq li jkollok ikla jew party mill-aqwa? Tixtieq li jkollok tiegħ li tibqa' tiftakar? Afda fl-esperjenza ta' **David Mercieca!** HOBŻ - PANINI - QAGHAQ - PIZZA - PASTIZZI - KRUSTINI - PASTI - HELU. Tel: 2155 5655/9000 Mobile: 9945 8131

# X'gara dan l-aħħar



*Kronaka  
Għawdxija  
minn Lelio Spiteri*

## *Id-Duka ta' Edinburgh f'Għawdex*



L-Altezza Rjali Tieghu d-Duka ta' Edinburgh żar lil Għawdex nhar il-Ġimgħa 25 ta' Novembru, bhala parti mill-programm taż-żjara statali tal-Maestà Tagħha r-Reġina Elizabetta II fil-gzejjer Maltin. Id-Duka wasal Għawdex permezz ta' titjira bil-helikopter u kien akkumpanjat minn Giovanna Debono, Ministru għal Għawdex. Mill-*heliport*, id-Duka telaq għal Pjazza Indipendenza (It-Tokk) fir-Rabat, fejn gie milqugh b'mod entużjast mill-gemgha li kienet tinkludi fost l-ohrajn tfal u residenti Brittaniċi f'Għawdex. Bhala sinjal ta' rispett, id-Duka qiegħed kuruna mal-monument tal-gwerra li jinsab fl-istess Pjazza. Minn hemm, id-Duka mexa lejn il-Ministeru għal Għawdex filwaqt li fit-toroq ltaqa' u tkellem ma' dawk kollha li kienu hemm biex jilqghuh. Fil-Ministeru għal Għawdex, Giovanna Debono stiednet lill-Altezza Rjali Tieghu għall-pranzu, u li għalih kienu wkoll mistiedna personalitajiet Għawdxin fosthom membri parlamentari u s-sindki. Wara l-pranzu, id-Duka ta' Edinburgh żar it-Tempji tal-Ġgantija fix-Xagħra u l-kumpless ta' Magro Brothers fix-Xewkija. Din kienet il-hames żjara tal-Prinċep Filippu f'Għawdex, ir-raba' żjara bhala Duka ta' Edinburgh.



## *Festival Mediterranea u l-Opra "La Boheme"*

Ir-raba' edizzjoni ta' *Festival Mediterranea*, organizzat mit-Teatru Astra f'Għawdex, din is-sena pprezenta għadd ta' attivitajiet kulturali mifrukin kemm f'Għawdex kif ukoll f'Malta. Spikkat ir-rappreżentazzjoni doppja ta' l-opra lirika *La Boheme* bis-sehem tat-tenur ċelebri Malti Joseph Calleja flimkien ma' martu Tatiana Lisnic u kantanti internazzjonali ohra fosthom il-baritonu Taljan Marco Chingari, is-sopran Letizia Colajanni, il-baxx Gian Luca Breda u l-baxx Jaki

Jurġec. Hadu sehem ukoll il-Kor ta' l-Opra tat-Teatru Astra li, din is-sena, kien awmentat mill-*Oxford Girls' Choir*, taht it-tmexxija ta' Dr Maria Frendo, filwaqt li l-orkestra kienet dik nazzjonali. Il-Prof Mro Joseph Vella kellu f'idejha id-direzzjoni mużikali filwaqt li Joseph Bascetta kien id-direttur artistiku. L-opra *La Boheme* hija l-attività li permezz tagħha fetah il-bibien tiegħu t-Teatru Astra wara x-xogħol ta' restawr li sar fih wara l-hruq li ġarrab f'Novembru 2003. Minbarra l-opra, *Festival Mediterranea* kien jikkonsisti f'għadd ta' attivitajiet oħra mużikali u dawk marbuta mal-perijodu preistoriku ta' Malta. Fil-fatt, dwar dan il-qasam ta' l-aħhar, giet organizzata konferenza mifruxa fuq tlett ijiem bis-sehem ta' Dr David Trump, arkeologu prolificu Inġliż, kif ukoll għadd ta' *lectures* f'diversi siti ta' interess f'Għawdex u f'Malta. Mil-lat mużikali, ma naqsux il-kunċerti fosthom dak mill-Banda Ċittadina La Stella, kunċert sinfoniku minn orkestra Daniża, kunċert ta' mużika jazz u iehor ta' mużika barokka bis-sehem ta' l-*Oxford Girls' Choir* u l-inawgurazzjoni ta' orgni tas-seklu tmintax fil-Bażilika ta' San Ġorġ. Dan flimkien ma' għadd ta' wirjiet f'Għawdex kif ukoll festa ta' ikel u nbid Malti fit-Teatru Astra.

### “For the Fallen” - serata k commemorattiva tal-Aħħar Gwerra



Bhala parti miċ-ċelebrazzjonijiet t'għeluq il-hmistax-ilsena mit-twaqqif tiegħu, il-kor Għawdxu *Gaulitanus* ippreżenta serata mużiko-letterarja bit-titlu *For The Fallen* b'k commemorazzjoni tas-60 anniversarju mit-tieni Gwerra Dinjija. Din saret fil-knisja ta' Sant' Wistin ir-Rabat nhar il-Hadd 13 ta' Novembru bil-kollaborazzjoni tal-Kunsill Lokali tar-Rabat, Għawdex. Il-parti letterarja kienet tikkonsisti f'poeżiji kemm bil-Malti kif ukoll bl-Inġliż. Sar diskors mill-istoriku Għawdxu Rev. Monsinjur Dr Joe Bezzina li jgħib it-titlu *Remembrance Day – A fleeting look back, another forward*. Il-parti mużikali bdiet billi l-akkumpanista tal-kor Stephen Attard daqq fuq l-orgni tal-knisja l-arrangament tiegħu ta' *The*

*Mission* t'Ennio Morricone bl-isem *Microcosmic Morricone*. Imbagħad kien imiss is-solista prinċipali tal-kor, is-sopran Rita Dimech, li nterpretat *Il-mewt tas-sieħba*. Il-vjolinist żagħżuħ Jean Noel Attard interpreta *Lejn Hajja Aħjar*. Mro. Attard, id-direttur u fundatur tal-kor li kien id-direttur artistiku tas-serata, mexxa l-kor *Gaulitanus* flimkien mas-sopran Rita Dimech u l-akkumpanist Stephen Attard fin-numru prinċipali tas-serata, *For The Fallen* ta' Edward Elgar. Lejn it-tmiem ta' din is-serata k commemorattiva l-kor *Gaulitanus* illanċja s-CD ġdida tiegħu bl-isem *Maria – A Celebration of Marian Hymns*.

### Thawwil ta' Sigar fi Triq id-Dahla taċ-Ċnus f'Sannat

F'dawn l-aħhar xhur il-Kunsill Lokali ta' Sannat beda jahdem fuq proġett ambjentali u turistiku. Fl-inhawwi ta' Triq id-Dahla taċ-Ċnus sar tindif intensiv, inbnew u trawgaw diversi hitan tas-sejjeħ. Ix-xogħol sar mill-haddiema tal-gvern b'sengħa kbira u xogħol oriġinali. L-inhawwi ta' Triq id-Dahla taċ-Ċnus, qegħdha tiġi rreklamata bhala l-bidu ta' passagġ għal-diversi turisti li jieħdu gost b'*walking holiday*. Minn dan ix-xagħri tibda trejqa minn fuq is-sisien ta' Ċenċ li twasslek sa hdejn it-Torri tax-Xlendi. Bla dubju tara veduti mill-isbah, isseġwi n-natura u anke l-ghasafar li jbejtu mas-sisien. Għal dan il-proġett il-Kunsill ingħata kontribuzzjoni finanzjarja mid-Diriġenti ta' Palazzo Margerita Co. Ltd, bhala parti minn proġett li huma ppreżentaw lil Malta Tourism Authority. Dawn il-fondi ngħataw mill-Structural Funds Programme (2004 – 2006)



Objective 1. Sadanittant l-Iskola Primarja Profs Guze Aquilina ta' Sannat, qegħda tahdem fuq il-programm Comenius, li jitratta l-ambjent, flimkien ma' diversi skejjeħ minn pajjiżi oħra barranin. B'ħidma ma' l-Iskola Primarja, l-Kunsill Lokali ha l-inizjattiva li jhawwel diversi sigar taż-żebbuġ fl-inhawwi ta' Triq id-Dahla taċ-Ċnus. Fil-fatt nhar it-Tlieta 15 ta' Novembru rappreżentanza mill-klassijiet kollha ta' l-iskola, inkluż żewġ studenti bi bżonnijiet speċjali, hawlu diversi sigar taż-żebbuġ, bil-ghajnuna ta' haddiema mid-dipartiment ta' l-agrikultura.

### Wirja ta' bolli speċjali mill-Għaqda Filatelika Għawdxija

Il-Ministru għal Għawdex Giovanna Debono inawgurat il-wirja filatelika li ssir ta' kull sena mill-Għaqda Filatelika Għawdxija, fis-Sala tal-Wirjiet, fi Pjazza San Frangisk, ir-Rabat. Fethet il-Ġimgha 4 ta' Novembru, filghaxija. Għalqet il-Hadd 13 ta' Novembru. It-temi tal-wirja kienu dwar l-istorja tal-posta kif ukoll dwar bolli li juru festi u *festivals* Maltin. Sezzjoni importanti oħra kienet dik dwar il-bolli tal-Milied li harġu din is-sena. Dawn huma replika tax-xoghlijiet ta' pittura li wieħed isib fis-Santwarju Nazzjonali tal-Madonna Ta' Pinu fuq il-mużajk li jirrappreżentaw it-twelid ta' Ġesù Bambin, xogħol il-pittur magħruf il-Kavallier Envin Cremona, bi gwarniċ skulturat fil-ġebbla Maltija, mill-magħruf skultur Għawdxu Wistin Camilleri. Il-bolli ġew iddisinjati mill-pittur, il-Kavallier Pawlu Camilleri Cauchi, li jiġi bin Wistin Camilleri. Fil-wirja mhux biss kien hemm il-bolli, imma ukoll id-disinni oriġinali, mislufa

mill-pittur innifsu Pawlu Camilleri Cauchi. Din is-sezzjoni fil-wirja ttellghet bl-inizjattiva ta' Fr Gerard Buhagiar u Anthony Grech. F'din is-sezzjoni tal-bolli tal-Milied, wiehed seta' jara wkoll kwadru originali, li ġie restawrat mill-pittur Godwin Cutajar.

### **Wirja ta' Arti ta' Mużajk minn Pauline Attard**

L-artista tal-możajk Paulene Attard kellha wirja ta' xoghlijiet taghha fl-arti tal-możajk fis-sala ta' l-esibizzjonijiet ġewwa l-Ministeru ghal Ghawdex. Din hija t-tieni esibizzjoni personali ta' Paulene Attard ghal din is-sena, u l-ewwel wahda taghha fil-gżira Ghawdxija. F'Ottubru esibiet xoghlijiet ohra taghha fil-lukanda *Corinthia Palace*, Attard. Il-biċċiet ta' l-arti esibiti jvarjaw minn imwejjed, platti, kandelabri, mirja u xoghlijiet ghal mal-hajt, ghal qsari u kontenituri differenti bhal buqari, skutelli u vażuni. Il-'media' li l-artista tuża fl-arti taghha tvarja minn hġieg impurtat minn Murano u deheb minn Venezja, ghal *stained glass*, *stainless steel*, fidda, ċaghaq, arzell, kina, porċellana, ċeramika, mirja, žibeċ, bċejjeċ tal-hġieg u irham. Ghalkemm tidher li tippreferi tirrafigura x-xeni kkuluriti ta' taht il-bahar u tal-pajsagg Malti permezz tal-możajk, Paulene thobb tikkreja ukoll disinji astratti fuq oġġetti bhall-mirja u mwejjed. Il-kreazzjonijiet ta' Paulene Attard joffru esperjenza viżiva spettakolari b'kuluri vivaci li jaghtu l-hajja u jdawlu kull tip ta' kamra jew ġnien. L-esibizzjoni baqghet miftuha ghall-pubbliku sat-3 ta' Dicembru.

### **"Jisimni Giovanni" - Musical ġdid dwar Don Bosco**

Dan il-musical ittella' fl-Oratorju Don Bosco fl-ahhar ta' Novembru. B'kollox saru hames rappreżentazzjonijiet minhabba s-suċċess li kiseb. Il-parti ta' Don Bosco inhadmet minn Mario Caruana. Siltiet minn hajjet dan il-qaddis kienu murija permezz ta' kant, mużika, dwal, azzjoni u żfin. Il-musical kien rappreżentazzjoni ġdida tal-hajja ta' San Ġwann Bosco b'messaġġ qawwi ghaż-żghażagh fi zminijietna.



### **L-Opera "Fedora" fit-teatru Aurora**

It-tmexxija tat-Teatru Aurora tellghu l-opra "Fedora" s-Sibt 3 ta' Dicembru b'artisti internazzjonali. Il-parti principali kienet f'idejn is-sopran Laura Niculescu. It-tenur Mario Malagnini kellu l-parti tal-konti Loris Ipanov. Il-baritonu Taljan Marzio Giossi, kellu l-parti ta' De Siriex. Hadu sehem ukoll is-sopran Rita Dimech, il-baxx Noel Galea u s-sopran Marouska Attard. Id-direzzjoni mużikali kienet f'idejn Mro Colin Attard. L-orkestra kienet l-Orkestra Filarmonika 'Francesco Cilea' ta' Reggio Calabria.

### **Ġieh in-Nadur lil Mons. Martin Portelli**




Il-Premju Ġieh in-Nadur ghas-sena 2005 nghata lill-Monsinjur Martin Portelli waqt serata apposta li ttellghet fl-okkażjoni ta' Jum il-Kunsill fit-Teatru MBC nhar is-Sibt 19 ta' Novembru 2005. Monsinjur Portelli nghata dan il-Premju ghas-sehem tieghu ghal aktar minn hamsin sena f' diversi oqsma fil-lokal tan-Nadur, iżda b'mod partikulari fil-qasam mużikali. Dun Martin Portelli waqqaf il-Kor *Jubilate Deo* u ghal snin twal kien il-*Maestro di Cappella* tal-Bażilika tan-Nadur. Huwa ikkompona wkoll diversi biċċiet u fit-twaqqif tal-Banda Mnarja ghen fit-tagħlim tal-mużika. F' Gunju 2005 fl-okkażjoni tal-50 sena minn meta ġie ordnat saċerdot Monsinjur Martin Portelli rregala b' kuntratt il-mużika kollha komposta minnu kif ukoll l-arkivju kollu tieghu lill-Parroċċa tan-Nadur. Waqt is-serata fejn huwa nghata Ġieh in-

Nadur mis-Sindku Dr Chris Said ha sehem il-Kor *Jubilate Deo* illi interpreta diversi biċċiet komposti minn Dun Martin. Din kienet it-tmien sena konsekuttiva li fiha nghata dan il-Ġieh. Ir-rebbieha l-ohra kienu – il-Baruni Kelinu Vella Haber, Joseph Attard, Dun Karm Attard, Joseph Curmi, Frans Camilleri, Dr. Joe Debono u Michael Grima.

### **Sonny Borg fil-Maratona Internazzjonali ta' Beijing**

Il-maratonista Ghawdxu Sonny Borg ha sehem fil-25 edizzjoni tal-Maratona Internazzjonali ta' Beijing fiċ-Ċina, wahda mill-aqwa għaxar maratoni fid-dinja. Ghal Sonny Borg, l-affarijiet ma kienux tant faċli, għall-fatt li t-titjira minn Malta ttardjat b'sagħtejn u nofs, u b'kaġun t'hekk tilef it-titjira minn Frankfurt ghal Beijing, u kellu jistenna ghal 4 sigħat ohra biex jaqbad it-tieni titjira. B'riżultat ta' dan, wara vjaġġ twil, u peress li l-hin fiċ-Ċina huwa 6 sigħat 'il quddiem, kellu għalhekk f'hin qasir imur jiġbor in-numru u *c-champion chip*, però b'xorti tajba, irnexxielu kwarta qabel ma ghalqu l-bibien. Sittax-il siegħa wara l-wasla tieghu f'Beijing, kien fil-pjazza maestruza ta' Tienamen ghal bidu ta' din il-ġirja hekk kbira. Din il-maratona kienet segwita minn 2 miljun fit-toroq ta' Beijing u mal-150 miljun seggewha minn fuq it-televiżjoni. Sonny Borg irnexxielu jtemm din il-maratona prestiġjuża bi prestazzjoni mill-aqwa. Mar wahdu u kien l-uniku atleta Malti li ha sehem. Ghal Sonny Borg, li ġera fost l-aqwa maratoni fid-dinja, kien qed jiġri t-18-il maratona internazzjonali barra minn Malta.





# MONS MARIO GRECH

## MAHTUR ISQOF ĠDID TAD-DJOĊESI TA' GHAWDEX

Il-Q.T. il-Papa Benedittu XVII għoġbu jahtar lil Mons Mario Grech bhala it-tmien Isqof tad-Djoċesi ta' Ghawdex u s-suċċessur ta' l-E.T. Mons Nikol G. Cauchi wara li dan kien ipprezenta ir-riżenja tieghu mill-kariga ta' Isqof ta' Ghawdex, minhabba raġuni ta' età.

L-E.T. Mons Mario Grech twieled fil-Qala, Ghawdex fl-20 ta' Frar 1957. Huwa beda l-istudji primarji tieghu fl-iskola ta' Kerċem u kompla l-istudji sekondarji tieghu fl-iskola sekondarja tal-Liċeo ta' Vittoria.

Huwa beda l-formazzjoni saċerdotali tieghu fis-Seminarju Maġġuri tal-Qalb ta' Ġesù fis-sena 1977 u kien ordnat saċerdot fis-26 ta' Mejju 1984. Wara l-ordinazzjoni saċerdotali tieghu, Mons Mario Grech





kompla bl-istudji superjuri tiegħu ġewwa l-Università tal-Lateran, fejn kiseb il-liċenza 'Utroque Iure'. Minn hawn kompla l-istudji tiegħu fl-Università Pontificia ta' San Tumas minn fejn kiseb id-dottorat fid-Dritt Kanoniku.


F'Ruma huwa wettaq ukoll hidma pastorali fil-parroċċa ta' Santa Marija. Meta irritorna lura Għawdex huwa wettaq hidma pastorali f'diversi oqsma tal-hajja ekkleżjali. Attwalment huwa l-Vigarju Gudizzjali tad-Djoċesi ta' Għawdex u Imhalled fit-Tribunal Metropolitan ta' Malta. Huwa membru tal-Kulleġġ tal-Konsulturi u membru ta' diversi Kummissjonijiet Djoċesani bhalma hija l-Kummissjoni Teologika u l-Kummissjoni għall-Familja u il-Kummissjoni Mezzi Komunikazzjoni Soċjali. F'Novembru 2004 Mons Isqof Nikol G. Cauchi hatru Kappillan tal-Parroċċa ta' Kercem.

Fil-Kurja ta' Għawdex ir-rappreżentant tan-Nunzju Apostoliku f'Malta ippreżenta d-dokument tal-hatra tiegħu bħala Isqof tad-Djoċesi lil Mons Mario Grech fil-prezenza ta' Mons Isqof Nikol G. Cauchi u saċerdoti oħra.

F'kelmtejn ta' l-okkażjoni Mons Mario Grech radd hajr lil Alla għas-sejha li ghamilu, irringrazzja lil Q.T. il-Papa Benedittu XVII għal fiduċja li wera fih meta afdalu t-tmexxija tad-djoċesi, u rringrazzja lill-Isqof Cauchi għas-servizz ġeneruż tiegħu mal-poplu t'Alla tul l-episkopat tiegħu.

Mons Grech għamel din l-istqarrija:

*"Nagħti ħajti biex Kristu, fis-sebħ tiegħu ta' l-Iben t'Alla li sar bniedem, ikun magħruf fil-Knisja tiegħu ħalli l-ġmiel tiegħu jsebbah lil kull bniedem. Għandi xewqa li nagħraf aktar il-qdusija tas-saċerdozju li Ġesù fada lili u lil ħuti s-saċerdoti li huma l-għeżież kollaboraturi tiegħi f'din il-missjoni il-ġdida. Għax jekk aħna s-saċerdoti ngħixu bil-ferħ u l-fedeltà s-saċerdozju tagħna, inkunu nagħtu lill-Knisja u lis-soċjetà dak li aħna b'vokazzjoni mistennija nagħtu. Meta aħna s-saċerdoti nkunu "bnedmin t'Alla", nkunu noffru lil lajċi nsara dak li tassew għandhom bżonn u nhegguhom biex ikunu forza positiva fid-dinja ta' llum. Nagħmel hilti kollha biex nirreċiproka l-imħabba tagħkom, bl-imħabba tiegħi".*



*Iż-żewġ Isqofijiet tagħna  
Mons. Nikol G. Cauchi (Isqof Emeritus)*

*u*

*Mons. Mario Grech (Isqof Suċċessur)  
jwasslu l-isbah xewqat ta' Milied Qaddis*

*u*

*Sena Ġdida 2006 mimlija ġid u barka mis-Sema  
lill-qarrejja kollha ta' din ir-rivista djoċesana*




## FEHMET IL-QARREJJA

### “Il-Bambin” ta’ xi Maltin u Għawdxin...

Żmien il-Milied ifakkarna fil-misteru ta’ l-Iben t’Alla li ċċekken tant li ħa sura bħal tagħna u twieled tarbija li b’mod familjari u naturali nirreferu għalih bħala l-festa “tal-Bambin”.

Hi kelma li toqgħod ħafna għall-mentalità tat-tfal, speċjalment l-iktar ċkejknin u fl-innoċenza tagħhom. Erħilhom il-ġenituri jkellmuhom dwar it-tarbija ta’ Betlem u jinqdew bil-Bambin. Anki t-trabi tat-twelid ixebbħuhom mal-Bambin.

L-użu ta’ din il-kelma daħal ġmielu f’id-diskors tal-kbar ukoll. Jekk saċerdoti, katekisti, għalliema, haddiema, bdiewa u oħrajn, flok Alla jħobbu jdaħħlu l-Bambin. “il-Bambin iberikna”, “il-Bambin iħobbna”, “il-Bambin bata tant għalina”, “il-Bambin jipprovidi”, “k’il-Bambin irid”, “afda fil-Bambin”, u l-bqija.



Hija kelma li saret komuni biex nesprimu diversi aspetti tat-twemmin tagħna, b’mod popolari, fuq kolloxx f’Dak li hu Setgħan u kollu Mħabba. S’hawn kolloxx sew, anzi hija drawwa reliġjuża li tagħmlilna ġieħ.

Il-gwaj hu meta ninqadew bl-istess kelma bħala espressjoni ‘spontanja’ li mhux dejjem nifhmu x’inkunu qed ngħidu. Hemm min jinqeda bil-Bambin fil-lingwaġġ tiegħu f’kuntest żbaljat u b’tifsira kuntrarja: “Il-Bambin laħqu/laħaqha”, “il-Bambin qabad miegħi”, eċċ.

Aghar minn hekk meta nisimgħu p.e. “il-Bambin laqqagħni miegħu/magħha” u dan f’kuntest ta’ min għadda għal rabta ġdida wara falliment fiż-żwieġ tiegħu. “Il-Bambin ftakar fina!” f’kuntest ta’ wild anki jekk b’mezzi ta’ prokreazzjoni lleċiti. “Il-Bambin pprovidieli x’niekol” anki jekk f’kuntest ta’ qliegħ b’ingann jew b’mezzi projbiti bħalma hu t-traffikar tad-droga jew prostituzzjoni.

Esperjenzi u stqarrijiet ta’ dix-xorta ġie li xterdu fuq il-mezzi tax-xandir, anki jekk il-persuni għal xi raġuni nżammu anonimi. F’isem il-Bambin il-fini beda jiġġustifika l-mezzi, xi haġa li mhux biss qed tkun aċċettata bħala principju, iżda qed titqies tajba u bil-barka t’Alla ladarba seħħet fil-prattika.

Anki hawn xi Maltin li ħassru x-xbieha tal-Milied u għawgu t-tifsira tiegħu bi stil ta’ mgieba żbaljata f’ħajjithom. Ikolli ngħid: “Povru Bambin”!

Mons. Salv Grima  
(Nadur)


### L-Isqof il-ġdid ta’ Għawdex Mons. Mario Grech



Nixtieq nifrah lil Monsinjur Mario Grech għall-hatra tiegħu bħala Isqof ta’ Għawdex. Lil Monsinjur Grech kelli ċ-cans insir nafu vicin ħafna meta din is-sena kont mistieden għall-Festa tal-Madonna tas-Sokkors f’Kerċem, fejn l-Isqof Grech kien kappillan. Kelli nsir naf ukoll il-familja tiegħu meta ġejt mistieden id-dar ta’ l-Isqof Grech. Il-ġenituri tiegħu kienu għadhom ferħanin għaliex kienu għadhom kemm iċċelebraw il-50 anniversarju miż-żwieġ tagħhom. Ma nistax ninsa kemm laqgħuna bil-ferħ f’darhom.

Baqgħet ukoll f’moħħi dik id-devozzjoni li kellu lejn il-Madonna tas-Sokkors l-Isqof Grech li meta ħarġet il-purċissjoni dlonk tul it-triq tal-purċissjoni bil-kuruna tar-rużarju f’idu rreċita t-talba tar-Rużarju. Talab hu u mexxa lill-poplu ta’ Kerċem fit-talba tant għażiża għall-Madonna, it-talba tar-Rużarju Mqaddes. Nawguralu ħidma pastorali għaqlija bħalma wrieha qablu E.T. Mons. Nikol G. Cauchi, ħabib tiegħi ukoll li ngħidlu grazzi ta’ kolloxx.

John Tonna  
(Birkirkara)



# Il-Milied fil-Parroċċa ta' Sannat

**Dun Eddie Zammit jintervista lill-Arċipriet Kan. Dun Tarċisju Camilleri dwar l-attivitajiet tal-Milied fir-rahal tiegħu.**

**X'tifkiriet ghandek tal-Milied tat-tfulitek fil-familja fejn trabbejt u fil-parroċċa tiegħek ta' Sannat ?**

Ta' eta żghira, bhat-tfal shabi, konna nistennew iż-żmien tal-Milied b'entużjażmu kbir. Dakinhar ma kienx hawn il-kumdità li hawn llum u ghalhekk ghalina t-tfal, xi rigal jew xi haġa speċjali fil-ġranet tal-Milied kienet tkun lussu. Konna nafu niehdu pjaċir anke bi ftit lewż għax imbagħad erhilna nilgħabu ma' tfal shabna u niehdu gost nirbhu xi lewża. Fid-dar konna noholqu ambjent tal-Milied nisrani billi konna nibnu preseppju żgħir bil-ġebel u xi ftit pasturi tat-tafal li konna nixtru mill-ftit flus li konna niddubbaw. Fid-dar konna ningabru biex nġhidu xi talb bi thejjija għall-Milied. Dan iż-żmien kien jimliena bil-ferħ.

Fil-parroċċa wkoll konna nimpenjaw ruħna f'dan iż-żmien biex niehdu sehem fl-attivitajiet li kienu jsiru. Anke bħala abbatini, konna ningabru madwar l-Arċipriet biex inkantaw innijiet tal-Milied. Fil-Milied imbagħad l-Arċipriet kien iġib xkora lewż u kien jiġbor it-tfal kollha tal-parroċċa u jagħtina xi żewġ tuzzani lewż kull wiehed.

**Fi żmienek fil-parroċċa kien hemm ukoll is-Socjetà tal-Museum li kif nafu fuq l-eżempju tal-fundatur taġhti hafna importanza lil din il-festa. Xi programmi kienu jsir fi żmien tfulitek?**

Bhal f'kull Qasam (Dar) tal-MUSEUM, kif kienet ix-xewqa ta' Dun Ġorġ, devotissmu ta' l-INKARNAZZJONI - il-misteru ta' l-Iben t'Alla li sar bniedem ghalina- fir-rahal ta' Sannat kienu u għadhom isiru attivitajiet biex l-ispirtu veru tal-Milied jinħass fit-tfal, żgħażaġh u anke fil-familji kollha. Matul

dawn il-ġranet il-MUSEUM jiehu atmosfera ta' festa... festa b'mod modest li tkompli żżid l-ispirtu ġenwin tal-Milied. Il-Bambin f'maxtura jkun iċ-ċentru ta' kollox. Konna niehdu pjaċir inzejnu l-klassijiet tal-Museum bil-karti kkuluriti u nhejju l-preseppju. Barra minn hekk ukoll kien ikollna laqgħat ta' talb u kant li jimla l-qalbna bil-ferħ.

Ma kienx jonqos ukoll li nġhinu fit-thejjija għall-purċissjoni tal-Milied.

**Tara xi differenza fil-mod kif konna nġixu iż-żmien tal-Milied fl-imghoddi u kif nġixuh illum?**

Il-qofol taċ-ċelebrazzjoni jibqa' dejjem marbut ma' dak imfisser fil-liturġija, jiġifieri t-tifkira tat-twelid ta' Ġesù. Dak kollu li jsir jew li kien isir fl-imghoddi jrid juri l-ferħ għal din il-ġrajja : il-misteru ta' l-Inkarnazzjoni. Fil-waqt li fl-imghoddi l-enfasi kienet fuq il-funzjonijiet tal-knisja, it-talb, is-sawm, u anke il-laqgħa ferrieħa tal-membri tal-familja li dakinhar jagħmlu xi ikla speċjali flimkien, illum qed tingħata importanza lit-tiżjin fid-djar, ir-rigali lill-hbieb eċċ, ikliet ma' gruppi jew familji, u xi divertiment iehor. Dan ma jfissirx li llum m'għadhomx jagħtu importanza lill-funzjonijiet tal-Knisja. Però dahal xi ftit l'aspett materjali u kollox qed jiġi kummerċjalizzat.



L-INTERVISTA



### **X'importanza tagħtu l-programmazzjoni għal żmien il-Milied ?**

Il-parroċċa ta' kull sena tagħmel Pjan Pastoral li jibda minn Ottubru. Dan il-pjan imbagħad jiġi mwettaq biċċa biċċa kif jippjana l-Kunsill Parrokkjali. Nistgħu nqiegħdu li mbagħad kull żmien jitlob li jkollu qisu pjan ieħor għalih. Hekk ukoll iż-żmien tal-Milied. Il-Kunsill Parrokkjali jahseb minn kmieni biex jipprogramma l-attivitajiet kollha marbuta mal-festa tal-Milied. Dan isir billi kull Għaqda Kattolika jew grupp fi hdan il-parroċċa jkun involut f'xi attività.

### **X'hemm imhejji fil-parroċċa ta' Sannat għal din is-sena f'dak li għandu x'jaqsam maċ-ċelebrazzjonijiet fil-knisja?**

Qabel xejn nipprovaw naghmlu l-liturġija ta' dan iż-żmien dejjem iktar hajja u attraġenti biex il-poplu tagħna jidhol iktar fl-ispirtu ta' dak li jkun qiegħed jiċċelebra. Għalhekk nagħtu importanza liż-żmien ta' l-Avvent sa mill-bidu tiegħu biex il-komunità thossha qed tithejja spiritwalment għall-festi tal-Milied. Anke lill-morda tal-parroċċa ngħinuhom jidhlu f'dan l-ispirtu billi matul in-novena kollha niċċelebraw quddiesa għand il-morda kollha tal-parroċċa.

S'intendi iktar ma' joqrob iż-żmien naghmlu enfasi fuq in-Novena li tkun parteċipata hafna speċjalment bis-sehem tat-tfal, bil-kant, mima u jew rappreżentazzjoni oħra. Ikollna Velja sabieħa ta' Talb u Kant, lejliet il-Milied li biha naslu għaċ-ċelebrazzjoni tal-funzjoni ta' nofs il-lejl. Ikollna wkoll il-Purċissjoni ta' Ġesù Bambin organizzata mill-membri tal-Museum u wara ssir funzjoni fil-knisja b'qari ta' peożiji, talb, kant, play, u anke il-prietka tat-tifel.

### **Fi hdan il-parroċċa għandek ukoll it-tfal tad-duttrina kif ukoll is-Soċjetà tal-Museum li tgħin bi programmi apposta biex ikompli jikber l-ispirtu tal-Milied nistrani. X'hemm imhejji għal din is-sena?**

It-tfal tad-duttrina kollha jkunu involuti f'xi attività bħalma huma kant, reċti, mimi, u attivitajiet oħra.

Fil-MUSEUM imbagħad issir in-novena addattata għat-tfal skond l-età. Għat-tfal ta' bejn it-8 u 11-il sena sa Form 1 (tal-Grizma) isir: talb, kant, xi filmin u xi

feature. Fil-waqt li għat-tfal, minn tnax-il sena 'l fuq, Preparatorja, Magħżulin u Aspiranti (tfal ta' wara l-Grizma) isir l-istess programm bi stil li joghġob aktar lil dawn it-tfal u żgħażaġh.

Wara, għall-membri u dawk iż-żgħażaġh li jibqgħu jattendu (minn 16-il sena 'l fuq) issir l-'Iskola ta' Betlehem'... Tagħlimiet, imhejjija minn Dun Ġorġ stess, dwar it-twelid ta' Ġesu. Bħalma l-Kurċifiss isejjahlu l-'Ktieb il-Kbir' hekk il-Maxtura jsejthilha, 'Skola ta' Betlehem' ... Minnha nitgħallmu ... L-Umiltà, is-Silenzju, il-Faqar, l-Imhabba ta' Alla għalina

### **Żmien il-Milied huwa żmien ta' solidarjetà u inizjattivi ta' karità. Kemm tagħti importanza lil dawn l-attivitajiet l-iktar f'dawn iż-żminijiet?**


Billi bħalma semmejna qabel, din il-festa tal-Milied qed issir iktar festa ta' kummerċ u lussu, il-parroċċa tohloq inizjattivi biex turi l-valur tas-solidarjetà u l-ispirtu ta' karità ma' dawn li huma inqas ixxurtjati minna. Għal dan l-iskop norganizzaw kampanja fost it-tfal biex jagħtu xi haġa tal-flus biex naghmlu offerta lit-tfal fil-missjoni jew lil xi istitut ta' karità. It-tfal ikunu tassew ġenerużi. Gruppi ta' tfal iżuru lill-morda matul il-jiem ta' dawn il-festi u jgħassmulhom xi helu eċċ. u anke jdoqqulhom u jkantaw. Il-Grupp taż-Żgħażaġh fi hdan l-Għaqda Drammatika tal-Parroċċa jżuru l-morda u l-anzjani fl-Ispitar Ġenerali u jagħtuhom xi rigali.

### **Hemm xi attivitajiet oħra li jsiru fi hdan il-komunità ta' Sannat għal żmien il-Milied?**

Għandna diversi attivitajiet oħra bħalma huma : 1. kompetizzjoni għall-aħjar presepju fil-familja; 2. Wirja ta' presepji żgħar li jkunu għamlu t-tfal; 3. Kompetizzjoni għall-aħjar twieqi mzejna għall-Milied; 4. Party għat-tfal kollha tal-parroċċa u nagħtu rigal lil kull tifel u tifla; 5. Tittella' Varjetà mill-Għaqda Drammatika bis-sehem tat-tfal u taż-żgħażaġh; 6. L-Għaqda Drammatika tagħmel l-attività ta' "Father Christmas" li jgħassam ir-rigali fid-djar. 7. Il-Kor tal-parroċċa jtella' 'Concert' b'carols tal-Milied għar-residenti barranin li joqgħodu fil-parroċċa tagħna.

B'dawn l-attivitajiet niprovaw noholqu spirtu ta' dan iż-żmien qaddis u nferrhu lil kull kategorija tal-parroċċa.





# 1985 – 2005: GHOXRIN SENA TA' HIDMA F'GHAWDEX B'RISQ IL- PRESEPTU

*jikteb is-Segretarju Anton Galea*



Kif jghaddi ż-żmien!... Kien l-4 t'Ottubru 1985 meta jien u sitt membri ohra, ghamilna l-ewwel laqgħa ta' l-għaqda tagħna "Hbieb tal-Preseptu – Ghawdex". Din il-laqgħa, l-ewwel wahda tat-tip tagħha fil-gżejjer Maltin, saret fis-sala parrokkjali ta' San Lawrenz. Inħatar president is-sur Joseph Galea, segretarju is-sur George Borg u Ass. Ekkleżjastiku l-kappillan Dun Mikiel Borg. Ftit xhur wara giet magħrufa bħala "Għaqda Hbieb tal-Preseptu Ghawdex-Malta" billi giet rikonoxxuta mill-*Universalis Foederatio Presepistica* waqt laqgħa internazzjonali tal-Preseptu li nżammet f'Innsbruck f'Novembru 1985, bid-dritt li tirrappreżenta lill-gżejjer maltin f'Kungressi Internazzjonali u Konvenji ta' l-*Associazione Italiana Amici del Presepio*.

F'dawn l-għoxrin sena rajna l-għaqda tikber, tant li minn żerriegħa saret sigra kbira li firxet l-egħruq tagħha fil-gżejjer Maltin. Il-membri żdiedu u kotru u llum għandna soċji minn Ghawdex kollu u anke minn Malta.

L-iskop ewlieni tagħha hu li: "Il-Preseptu jkompli jinbena fil-familja fil-Milied." Dan ilhaqniħ mija fil-mija, għax l-għaqda tat spinta kbira lil dan il-għan, tant illi diffiċli tidhol f'dar Ghawdxija li ma ssibx xi rokna armata b'xi preseptu jew grotta. Qabel l-1985, din id-drawwa sabiħa kienet bdiet tinqata' għmielha. Bis-saħħa ta' l-għaqda l-għdida, il-preseptu reġa' sab postu fil-għranet sbieħ tal-Milied.

It-tieni għan ta' l-għaqda hu: "li tkabbar sens ta' hbiberija fost id-dilettanti tal-Preseptu". Din it-tip ta' hbiberija taraha l-iktar fost il-membri waqt il-laqgħat, hargiet, seminars, *lectures*, safar u żjajjar fid-djar ta' xulxin waqt il-għranet sbieħ tal-Milied. L-istess jista' jingħad għas-sens ta' hbiberija soda bejn l-għaqda tal-Presepti ta' Ghawdex u dik ta' Malta.

It-tielet għan hu li: "tappoġġja x-xogħol ta' l-artisti u tal-kittieba fejn jidhol artigġjanat u letteratura konnessa mal-Preseptu.

Nista' ngħid bla tlaqliq li ma ġiex Kungress Internazzjonali jew Konvenju ta' l-*Associazione*



*Italiana Amici del Presepio*, li kull darba li konna mistednin ma gewx offruti preseppi jew pasturi tat-*terracotta* minn artisti Maltin u Ghawdxin. Dawn id-donazzjonijiet illum jinsabu fil-mużewijiet tal-preseppi f'hafna bliet ta' l-Ewropa.

Dwar letteratura konnessa mal-Preseppju, bizżejjed insemmu l-fuljett "Hbieb il-Preseppju" li johroġ erba' darbiet fis-sena, u l-ktieb miktub fi tliet lingwi, "*The Story of Cribs & Pasturi in the Maltese Islands*".


Niġu ghar-raba' ghan ta' l-ghaqda: -"li tohloq korsijiet u torganizza *lectures* konnessi mal-bini tal-Preseppju" Il-korsijiet ewlenin taghna jibdedu ma' nofs Frar sa l-ahhar t'April. Sena wara l-ohra, is-sur Joe Camilleri, mghallem fl-arti tal-preseppju u tal-pasturi, jistinka u jghallem lill-hbieb taghna li jattendu ghal-*lectures* bla hlas.



Fix-xhur ta' Novembru u Dicembru, Arciprieti, Kappillani, Każini tal-Baned, Sindki, Kapijiet ta' skejjel tal-Gvern u Privati, jistiednu lill-membri taghna biex jaghtu dimostrazzjonijiet dwar il-Preseppju. Għall-ahhar ta' Novembru tinżamm ġurnata Seminar fejn jinghataw *lectures* u dimostrazzjonijiet dwar dak kollu li ghandu x'jaqsam mal-preseppju

Il-hames ghan ta' l-ghaqda hu "li twaqqaf wirja permanenti ta' preseppi". Din il-holma twettqet nhar il-Hadd l-1 ta' Dicembru 2002 bil-ftuh ta' l-ewwel Wirja Permanenti tal-Preseppi fil-gzejjer Maltin. Wiehed jista' jaraha fiċ-Ċentru ta' l-ghaqda fi Triq ir-Repubblika li qed jiġi wżat bil-permess ġentili ta' l-E.T. Mons. Nikola G. Cauchi. Isqof ta' Ghawdex.

L ahhar ghan hu: "li tohloq relazzjonijiet fuq bażi nazzjonali u internazzjonali ma' enti simili, sew bi bdil ta' ahbarijiet u pubblikazzjonijiet konnessi ma xoghlijiet tal-preseppju". Ta' kull sena, ġimghat qabel il-Milied, l-ghaqda ssemma' lehinha fuq il-mezzi tax-Xandir kif ukoll fil-gazzetti kollha lokali. Billi l-ghaqda taghna hija marbuta ma' l-*Universalis Foederatio Praeseptica*, (l-ghaqda dinjija tal-Preseppi) ahna obbligati li nibaghtu lil xulxin kwalunkwe ahbar u pubblikazzjoni li jkollna.



Minn kemm ilha mwaqqfa l-ghaqda taghna attendejna għall-kongressi internazzjonali li jsiru kull erba' snin. Morna Innsbruch, Genova, Madrid, Telgte, Pamplona u dan l-ahhar fi Hradek Kralove (Rep. Ċeka). Diga reivejna l-inviti għal tliet snin ohra. Attendejna wkoll bi hgarna l-konvenji li ta' kull sena jsiru l-Italja. Bdejna b'Caltagirone, Nicotera, Ponte San Pietro, Avellino, Bracciano, Tolentino, Frattamaggiore, Calepio, Ruma u din is-sena f'Pergine Valsugana.

L-Ghaqda Hbieb tal-Preseppju Ghawdex-Malta twieldet biex jekk Alla jrid tibqa'. Hekk hemm bżonn nahsbu f'iktar tfal u zghazagh għax dawn iridu jkunu l-preseppisti ta' ghada. Hija x-xewqa ta' kulhadd illi ż-żewġ Għaqdiet tal-Preseppju fil-gzejjer Maltin ikomplu jaħdmu tul is-sena kollha b'intenzjoni komuni, dak li l-Preseppju jibqa' jintrama f'kull dar. Jalla din ix-xewqa u skop qaddis iħallu hafna frott.



**PMC TOURS**  
PAUL M. CASSAR

**GITA BL-AJRU GHAL SQALLIJA  
FL-OKKAZJONI TAL-FESTI TA'  
SANT'AGATA F'CATANIA**

Tluq il-Hamis 2 ta' Frar fit-8.30 a.m.  
Lura t-Tnejn 6 ta' Frar fis-6.30p.m.

**Inzuru wkoll: RAGUSA-TINDARI  
CALTANISSETTA- CEFALU -PATTI  
SANTO STEFANO DI CAMASTRA**

Bookings :John Portelli Ent.  
7 Piazza Indipendenza - Victoria  
Tel.21561212 - 3

Organizzatur u Tour Leader  
**PAUL M. CASSAR**  
S.Giorgio -Triq Vajringa,Victoria  
Tel. 21551004 -79021033



Il-*Chorus Urbanus* twaqqaf fil-Bażilka San Ġorġ tal-Belt Victoria fis-sena 1975. L-ewwel dehra uffiċjali tiegħu kienet waqt il-Quddiesa Sollenni ta' Nofs il-Lejl tal-Milied ta' dik is-sena meta gie nawgurat u mghammed bl-isem "CHORUS URBANUS". F'dik il-lejla storika għall-Parroċċa ta' San Ġorġ, billi kien l-ewwel kor imwaqqaf f'din il-bażilka, il-Fundatur u l-ewwel direttur tal-Kor, ir-Rev. Dun Ġuzepp Gauci, għamel kelmtejn ta' introduzzjoni minn fuq l-ambone. Il-parruċċani kollha preżenti fil-knisja laqgħu bil-ferha din l-aħbar. Il-miġemgħa applawdiet billi l-assenza ta' kor fil-parroċċa kienet ilha tinhass.

Dun Ġuzepp Gauci sab għajjnuna siewja f'Joseph Bezzina, l-organista tal-Bażilka San Ġorġ. Bezzina kien strumentali fit-twaqqif tal-kor kif ukoll fit-thejjija tal-membri u l-kunċerti. Hu saħansitra kkompona bosta xogħlijiet li kienu u għadhom jiġu nterpretati mill-Kor. Joseph Bezzina baqa' jagħti s-sehem tiegħu fil-kor sas-sena 1998.

In-numru ta' servizzi li wettaq il-Kor fil-Bażilka San Ġorġ hu bla għadd kif ukoll huma dawk ekkleżjali u ċivili li wettaq 'l hawn u 'l hinn f'Ghawdex u f'Malta. Ha sehem b'sodisfazzjon f'ċerimonji speċjali u sollenni kif ukoll waqt pontifikali, konċebrasjonijiet sollenni, festi primarji u sekondarji. Matul il-hajja tiegħu l-Kor għadda minn tlett idejn li kollha stinkaw u habirku biex għamlu minnu kor tajjeb u dixxiplinat li bil-kant hlejju u armonjuż tiegħu paxxa lil kull min semgħu. Dun Ġuzepp Gauci fehem mill-

ewwel il-bżonn u l-utilità ta' dan il-kor u għalhekk ma ddejjaq xejn jidhol għalih bi spirtu u inizjattiva kbira. Taht id-direzzjoni tiegħu l-Kor kellu l-ewwel dehra f'Malta u anke 'l bogħod mix-xtut Maltin meta siefer fl-Italja.

It-tieni direttur kien Mro. Joseph Bezzina li ha r-responsabbiltà tal-Kor hekk kif Dun Ġuzepp reha t-treġija minn idejh f'Novembru tas-sena 1978. Bezzina xejn anqas minn ta' qablu stinka biex iżommu fuq saqajh u jsahhu. Hu mexxa l-kor fl-ewwel dehra tiegħu fuq it-Televiżjoni Maltija waqt programm tal-Ġimgha Mqaddsa tas-sena 1979.

Taht id-direzzjoni ta' Mro. John Galea l-Kor kompli fit-triq tal-progress u dahal f'fażi avvanzata ta' kant impenjattiv u elaborat. Beda jiehu sehem f'kunċerti ta' ċertu livell u bona reputazzjoni u stima kbira. Fuq kollox beda jiġi mpenjat f'okkażjonijiet prestigjużi hafna. Ma' Mro. Galea, il-Kor halla x-xtut Maltin kemm il-darba u ta kunċerti fl-Italja, l-Ingilterra, l-Ungerija, l-Awstrija, Bulgarija u Greċja. Il-Kor indahal għall-inizjattivi godda bħalma huma l-opera, operetta kif ukoll hruġ ta' CD's.

Il-*Chorus Urbanus* wera biċ-ċar li hu forza korali destinata li twassal lehinha mhux biss fil-Parroċċa ta' San Ġorġ fejn tweled, iżda saħansitra 'l bogħod minn Malta. Insibu li l-Kor, wara sentejn biss mit-twaqqif tiegħu, fis-sena 1977 impenja ruhu fl-ewwel safra, kamp li għadu jitwettaq perjodikament sal-lum. Il-



*Chorus Urbanus* irrekordja CD's f'Sofia, Bulgaria, tnejn mas-*Sofia Symphonic Orchestra* fis-sena 1999 u tnejn ohra mas-*Sofia Collegium Symphonic Orchestra* fis-sena 2005 fl-*Istudio Nru.1* tar-Radju Nazzjonali Bulgaru taht id-direzzjoni ta' Mro. John Galea. CD ohra saret mat-*Thoresby Colliery Brass Band* ta' Edwinstowe, Nottingham fis-sena 1997.

Il-*Chorus Urbanus* ipparteċipa fil-'concert version' ta' l-Opra *Così fan Tutti* fit-Teatru Manoel (12.06.91), Maltafest '91 bl-Opra *Don Giovanni* fil-Pjazza tal-Katidral ta' l-Imdina (23,15.08.91), *Revival* tal-*Missa Leggera* ta' Nicolo' Isouard f'St. Paul's Co-Cathedral, Valletta (7.03.91), Kuncert tal-25 Sena ta' Malta Repubblika fis-Sala tal-Mediterran, Valletta (5.12.00) u l-*Merry Widow* ta' Frans Lehar fit-Teatru Manoel u fit-Teatru Don Bosco u l-*Muzikal Chess* fit-Teatru Aurora ta' Ghawdex. Il-Kor kanta wkoll f'għieh il-Presidenti ta' Malta l-E.T. Dr. Ċensinu Tabone, Palazz Verdala (19.08.90), E.T. Dr. Ugo Mifsud Bonnici, fil-Kappella tal-Palazz San Anton u l-E.T. Prof. Guido de Marco fil-Ġonna Privati tal-Palazz San Anton (18.06.00). L-akbar avveniment li jiftahar bih il-Kor kien meta kanta fil-preżenza tal-Q.T. il-Papa Ġwanni Pawlu II fis-Sala Pawlu VI f'Ruma (8.08.90).

Matul is-snin tal-hajja tiegħu l-Kor interpreta xogħlijiet muzikali prestiġjużi fosthom *Missa Leggera* ta' Nicolo' Isouard, *Coronation Mass* ta' W.A. Mozart, *Messe Solenne en 'honneur de Sainte Cecilia* ta' C. Gounod, *Messa di Gloria* ta' Giacomo Puccini, *Missa Sancte Johannes de Deo* ta' J. Haydn, *Missa Ignis Charitatis*, Ġgantija u l-Oratorju "Il-Qalb ta' Kristu" it-tlieta ta' John Galea.

Il-Kor ha sehem f'bosta kuncerti li baqghu jissemmgħu, akkumpanjati minn orkestri bħal l-Orkestra tat-Teatru Manoel, l-Orkestra Nazzjonali ta' Malta, l-Orkestra Europhilarmonica ta' Firenze, it-Thoresby Colliery Brass Band u s-Sofia Symphonic Orchestra, is-Sofia Collegium Symphonic Orchestra u l-Kurgan Symphonic Orchestra taht id-direzzjoni ta' Mro. John Galea. Il-Kor kanta wkoll spalla ma' spalla ma' solisti Maltin u barranin ta' fama internazzjonali.

Fl-ahħai snin il-Kumitat tal-Kor ha bosta inizjattivi godda, fosthom *Master Classes* vokali għall-membri tiegħu li tmexxew mill-Professoressa Bulgara Blagovesta Dobrova u l-Pedagoga Vokali Margerita Basnarova Atanasova mill-Akkademja tal-Muzika ta' Sofia fil-Bulgaria. F'Jannar tas-sena 2003 beda l-pubblikazzjoni tar-rivista kull tlett xhur "Chorus Urbanus Newsletter" kif ukoll fis-sena 2001 waqqaf il-Junior Section. Din is-sezzjoni barra li tkanta f'bosta okkażjonijiet qed isservi bħal nursery tal-Kor.



Matul is-snin il-*Chorus Urbanus* għe ppremjat bil-Palma tad-Deheb mir-Rahal ta' San Lawrenz, u "The Għarb Gozitan Cultural Award" mogħti mill-Kunsill Lokali tal-Għarb. Sena ilu l-Kor sar l-ewwel wieħed mill-Gzejjer Maltin li għe affiljat ma' "Europa Cantat", organizzazzjoni internazzjonali Ewropea li tghaqqad il-popli ta' l-Ewropa permezz tal-kant.

Is-sena 2000 rat lill-*Chorus Urbanus* jiehu dimensjoni ohra fil-waqt li hareġ kompletament mill-qoxra parrokkjali. Taht id-direzzjoni għaqlija ta' Mro John Galea il-Kor imbarka fuq pjan strutturali li jirrifletti perfezzjoni fl-istil u l-interpretazzjoni ta' muzika ta' ċerta klassi. Nistgħu nġhidu li dan il-ghan intlaħaq. F'dawn l-ahħar snin, il-*Chorus Urbanus*, il-Kor tal-Belt, ġibed l-ammirazzjoni ta' kull min semgħu mhux biss Ghawdxin u Maltin, iżda wkoll barranin. Miegħu nġhaqdu bosta membri godda, tista' tghid, minn kull rokna ta' Ghawdex u saħansitra barranin li jghixu fil-Gzira Ghawdxija. Il-*Chorus Urbanus* rnexxielu jkompli jxettel u jkabbar l-arti muzikali b'dehen u impenn, hidma li ssarfet f'sodisfazzjon u suċċessi, u ferraħ lil bosta udjenzi. Fuq kollox kien ambaxxatur denju ta' pajjiżna kull meta ppreżenta ruħu f'kuncerti barra minn xtutna.




## TA' KENUNA

### Bar & Restaurant

Specialising in fresh fish, pasta, pizza  
and local dishes at affordable prices

Tel: 2156 3566  
2155 1645  
Mobile: 7955 1645

Triq it-Torri ta Kenuna  
Nadur - Gozo.



# Bolli Marjani minn Għawdex għal dan il-Milied

Kitba ta' Francesco Pio Attard

Nhar it-12 ta' Ottubru l-Maltapost stampat is-sett ta' bolli tagħha għall-istaġun tal-Milied 2005. F'dawn il-bolli wiehed jista' jammira s-sbuhija tal-pitturi fil-mużajk u xoghlijiet ta' skultura fil-ġebbla Maltija li bihom hu mżejjen is-Santwarju tal-Madonna Ta' Pinu. Dawn il-bolli huma erba' mużajċi, marbuta mal-misteru ta' l-Inkarnazzjoni. Il-bolli jirrapprezentaw it-Thabbira ta' l-Anglu Gabrijel lill-Vergni Marija, it-Twelid ta' Kristu minn Marija Vergni, l-Adorazzjoni tal-Maġi u l-Harba lejn l-Eġittu.

Il-pittura fuq il-mużajk hi xogħol ta' l-artist Malti l-Prof. Emvin Cremona (1919-1987), li halla xi whud mill-aqwa kapulavuri tiegħu f'dan is-Santwarju, kollha kemm hi mimlija b'xoghlijiet ta' mużajk mill-isbah. Il-mużajk ġie maħdum mill-kumpanija Ferrari e Bacci ta' Pietra Santa, l-Italja. Dawn il-kwadri huma kkumplimentati minn xogħol xejn inqas sabih fl-iskultura b'disinn ta' l-Għawdx i l-Kav. Agostino Camilleri (1885-1979), magħruf aktar bhala Wistin, li bl-ikbar preċiżjoni u reqqa halla mnaqqxin fil-ġebbla sabiha tal-bażilika fuq 1,800 f'xoghlijiet ornattivi ta' skultura fl-istil Romanesk-Kostantinjan, li jirrapprezentaw simboli bibliċi marbuta mat-tema tal-kwadri.

U mhix kumbinazzjoni li d-disinn ta' dan is-sett flimkien mat-timbru kummemorattiv tasew originali u attraenti tat-12 ta' Ottubru 2005, jum il-hruġ, sar mill-Kav. Paul Camilleri Cauchi, iben Wistin, li hu wkoll

wiehed mill-aqwa artisti ta' zmienna, l-aktar f'dik li hi arti reliġjuża.

Wara din l-inizjattiva biex dan is-sett ta' bolli jasal f'idejna kien hemm il-hidma ta' Dun Gerard Buhagiar, l-editur tar-Rivista Madonna Ta' Pinu, u l-ghajnuna tal-Għaqda Filatelika Għawdxija. Infatti fl-okkażjoni tal-hruġ ta' dawn il-bolli Ta' Pinu Publications harġet edizzjoni limitata ta' 125 sett ta' Maximum Cards, flimkien ma' żewġ bolli personalizzati. Il-bolla ta' 7c turi ritratt tal-Kav. Paul Camilleri Cauchi jahdem fuq id-disinn tal-bolli fl-istudio tiegħu waqt li dik tas-16c turi s-Santwarju tal-Madonna Ta' Pinu. L-Għaqda Filatelika ta' Għawdex harġet cover speċjali tasew sabih impittra minn Anthony Grech, li turi s-Santwarju Ta' Pinu u liż-żewġ artisti Emvin Cremona u Wistin Camilleri, biex b'hekk qed tiġbor flimkien il-persunaġġi kollha involuti f'dan is-sett uniku. Dan barra sett ta' kartolini (maximum cards) bil-kulur li juri l-istess mużajċi ta' fuq il-bolli, mahruġa minn Ta' Pinu Publications fi hdan l-istess Santwarju, li wkoll ha hsieb johroġ cover speċjali ta' l-okkażjoni.

Għalhekk, grazzi lill-Maltapost, lis-Santwarju Ta' Pinu u lill-Għaqda Filatelika Għawdxija ta' dan ir-rigal imprezzabbli li taw lill-gzejjer tagħna għal dan il-Milied, bil-pubblikazzjoni ta' dan is-sett ta' bolli, u tal-kontribut kbir li bih qed jagħtu lill-promozzjoni ta' l-arti reliġjuża f'pajjiżna.

VERSI RIFLESSIVI

# IL-BALLATA TAL-BNIEDEM TAL-ĦOBŻ

Il-poeżija ta' Charles Causley, 'Ballad of the Bread Man'  
maqluba b'xi addattament għall-Malti minn JW Psaila

Taħmi l-ħobża mill-għagina  
Gewwa l-kċina drat Marija;  
Daħal anġlu minn got-tieqa  
Qallha l'għandu hidma għalija.

'Minn ġol-ġenna' qallha l-anġlu,  
'Alla baġhatni hawn għalik  
Sabiex jagħżlek omm għal ibnu  
F'qalb ta' qalbu ntebaħ bik.'

'Imma dan iseħħ kif jista',  
Lissen f'roġħda fomm Marija;  
'La tgħidx hekk,' qalilha l-anġlu,  
'Ġa mat-triq hi t-tarbija.'

U Ġużeppe fil-ħanut  
Medhi f'xogħlu qajla qajla,  
'Xwejjah wisq' skond il-ġirien.  
'Għażlet fl-għama dik it-tfajla.'

'U min hu daż-żagħżuġh godli?'  
Sindikajr id-diskors tagħhom;  
Xi kliem qalu dwar Grabieli  
Lanqas hu ta' min jismagħhom.


'Mma Marija siekta baqgħet,  
Qatt ma wiegħbet mistoqsija,  
Kienet tgħożż il-kliem ta' l-anġlu  
Bħat-tarbija ta' go fiha.

Kienet xitwa b'elezzjoni  
U vvjaġġjaw biex jivvutaw;  
Lil Marija ż-zmien għalqilha  
U ebda kamra ma nagħtaw.

Go gabuba twieled bejbi,  
Orib ħanut l-inbid bl-irbġhajja,  
F'nofs il-lejl delegazzjoni  
Giet tarah mill-klabb tar-rġhajja.

Bdew jirrakkontaw splużjoni  
Li toqba għamlet fis-smewwiet;  
Kienu ntbagħtu biex iħabbru  
L'Alla twieled f'lejl tas-skiet.

Xi jiem wara ġie arċisqof  
Miegħu re f'ilbies biċ-ċfuf,  
Rajjes twil b'turban ma' rasu  
go karozza bulit-pruf.



'Ġibna magħna r-rigali,  
Lit-tarbija rridu ħienja,'  
Qallu semgħu b'gwerri u paċi  
Waq t l-aħbarijiet tat-tmienja.

'Mma l-familja taħrab kellha  
Mis-suldati jfittxu d-dnewwa,  
Bl-azzarini jakkużawhom,  
Ta' l-istat kienu għedewwa.

Meta lura ġew fir-raħal  
Niesu t-tifel ma ħamlux,  
'Jagħmel x' jagħmel' qalu huma,  
'Fostna aħna ma nħallux.'

F'rasu jgħorr tal-karta mlewna  
Kien kuruna u jgħid lin-nies,  
Dan il-ħobż mingħand missieri,  
ħudu u kulu  
Izda lili hadd ma qies.

Hadd ma deher li kien ta kasu,  
Qisu hadd ma kien bil-ġuħ,  
Hadd ma hass ix-xebħ ta' Alla  
Li hemm moħbi ġewwa r-ruħ.

Jgħidu kellu tmiem ta' kruha  
Skond ġurnali u xi xandira;  
Jagħti ried għajxien lill-ħajja,  
Hadd ma kien ħbieb din l-ilsira.

Wieħed kien il-kastig aħrax  
Għal reat ta' din ix-xorta  
Qorti farsa u tir f'rasu,  
Li jinqered kien jimporta.

U refghuh zagħżuġh minn riglu  
U minn driegħu b'ħafna ħrara,  
U qafliħ go knisja kbira  
Fejn ma ssirlu l-ebda ħsara.

Għall-ġimgħat hemm jibqa' fl-  
għabra,

Kultant jaqbeż minn ġoċ-ċpar,  
Habta u sabta l Hadd filgħodu  
Bħal Jack-in-the box tal-kbar.

Mat-triqat bil-mixi jgħaddi,  
Il-feriti f'rasu juri  
'Tridu ħobż?' b'herqa jistaqsi,  
'Mhux illum,' jgħidu s-sinjuri.

Riflessjonijiet dwar l-Avvent tal-Kardinal Joseph Ratzinger, illum il-Papa Benedittu XVI, mill-ktieb tiegħu "Collaboratori della Verità: un pensiero al giorno" (Edizioni S. Paolo)

# L-AVVENT ... X'S

## L-AVVENT: INQUMU MIN-NAGHAS

### Programm għall-Avvent

San Pawl hekk kiteb lir-Rumani:-

*"Waslet is-siegha li tqumu min-nghas. Ghax is-salvazzjoni hi eqreb minn meta bdejna nemmnu."*

*"Il-lejl għoddu għadda u qorob il-Jum"*

*"Inwarrbu mela l-egħmil tad-dlam u nilbsu l-armi tad-dawl."*

Nghixu kif jixraq, bhal b'inhar

- mhux bl-ikel iżżejjed u bis-sokor,
- mhux biż-żina u t-tbahrit,
- mhux bil-ġlied u l-ghira,

Imma ilbsu lil Sidna Ġesù Kristu....."

Ghalhekk l-Avvent ifisser

- Inqumu min-naghas, u
- Nghassu u nishru.

X'irid jgħid San Pawl

- Din hi d-dinja pagana; mgħarqa fiż-żina, tbaħrid, ġlied u ghira.
- Din hi d-dinja pagana. Li tiffanga fil-hwejjeġ materjali, li tgħix fid-dlam, li nieqsa minn dak li hu veru.
- Min jgħix f'dinja pagana minkejja l-hsejjes u l-ġenn tagħha "jonghos" mhux jgħix. Ghax mhux jgħix il-vokazzjoni nisranija.
- Min jgħix ta' pagan qed jgħix hajja falluta.

Dan li qal San Pawl, ma jghoddx wkoll għad-dinja tal-lum li bil-mod il-mod qed issir mill-ġdid pagana?

Għaż-żmien tal-lum, x'ifisser

"INQUMU MIN-NAGHAS"?

Ifisser:

- intajru minn fuqna il-konformizmu lejn id-dinja ta' llum (N.B. mhux nagħmlu kif jagħmel haddiehor bl-iskuża "li kulhadd hekk").
- bil-kuraġġ tal-virtù tal-fidi INQUMU MIN-NAGHAS li ma jhalliniex nintebhu bis-sejha tagħna.

L-innijiet ta' l-Avvent huma bhal *lights*, bhal sinjali tat-traffiku li juruna t-triq, li jgeġhluna nerfghu harsitna 'l fuq

BIEX NINTEBHU LI HEMM HWEJJEĠ OGHLA

- MILL-FLUS

- MILL-POTER

- MILL-PJAĊIRI TAD-DINJA

## L-AVVENT IFISSER MIĠJA

L-Avvent ifisser "preżenza, wasla, miġja".

Fl-antik il-kelma "avvent" kienet t'fisser il-wasla ta' xi ras kbira, ta' xi sultan jew imperatur f'xi provinċja.

Fl-antik kienet t'fisser ukoll: "Alla juri ruhu, johroġ mill-mohba tiegħu u juri l-preżenza tiegħu".

L-insara hadu din il-kelma "avvent" u għamluha tagħhom. Għall-insara, Ġesù hu r-Re li ġie f'din il-provinċja miżerabbli li hi d-dinja u ġie biex jagħtiha rigal. X'rigal hu? IL-FERH TAL-PREŻENZA TIEGħU.

B'din il-kelma "Avvent" l-insara dejjem fehmu dan li ġej:-

- ALLA HU PREŻENTI,
- ALLA MA NQATAX MID-DINJA,
- ALLA MA TELAQNIEX GħAL RIHNA,
- AVOLJA MA NISTGHUX NARAWH U MMISSUH.

## ALLA JEŻISTI U JIĠI

### JILTAQA' MAGħNA B'HAFNA MODI.

L-Avvent irid ifakkarna li l-preżenza t'Alla diġà bdiet.

**Għalhekk nemmnu li:**


Alla jrid ikun preżenti fid-dinja permezz tagħna li nemmnu. Irridu nkunu ahna li nuru l-preżenza t'Alla fid-dinja ta' llum.

X'ifisser dan fil-prattika?

Ifisser li permezz tal-fidi, tat-tama u ta' l-imhabba tagħna, Alla jrid jifrex id-dawl tiegħu fid-dlam tad-dinja ta' llum.



# ENS BAQAGĦLU?



## *Ix-Xemgħat ta' l-Avvent*

Ix-xemgħat ta' l-Avvent u d-dwal li nixegħlu fl-iljieli tax-xitwa huma fl-istess hin:

- FARAĠ u
- TWISSIJA

Huma faraġ: għax għandna ċertezza li “D-DAWL TAD-DINJA DIĠÀ NXTEGĦEL FIL-LEJL TA' BETLEHEM”. U diġà biddel l-lejl tad-dnub f'lejl qaddis ta' mahfra.

## **AVVENT: KONVERŻJONI U HAJJA INTERJURI**

Iż-żewġ figuri ewlenin li jiddominaw il-Liturġija tal-Avvent huma Ġwanni l-Battista u Marija.

### **ĠWANNI L-BATTISTA**

- huwa tip ta' bniedem li jaf li għandu missjoni x'iwettaq.
- Isejjah sinċerament għall-indiema u għat-tibdil fil-mentalità
- Min irid isir “KRISTJAN” irid ibiddel il-mod kif jahsibha
- Min irid isib lil Alla għandu kontinwament jinbidel internament u jaqdef kontra l-kurrent.

Kuljum ahna bbumbardjati mid-dinja viżibbli ta' madwarna – mill-pubblicità mir-radju, mit-T. V. u mit-traffiku.

I'ant inhabbtu wicna mad-dinja viżibbli, li tigna t-tentazzjoni li naħsbu li ma hemmx hlief din id-dinja.

Iżda fil-fatt hemm dinja invizibbli (ruh, eternità, hajja oħra eċċ.). U dak li hu invizibbli hu wisq akbar u jiswa ferm aktar minn dawk li hu viżibbli.

Blaise Pascal darba qal espressjoni tal-għaġeb:

*“RUH WAHDA TISWA FERM AKTAR MILL-UNIVERS KOLLU”*

Iżda biex nghixu din il-verità f'hajjitna, hemm bżonn

- li nikkonvertu u

- li naqilbu ta' taht fuq il-mod kif naħsbuha.

Dak li hu invizibbli nqisuh bhala aktar importanti minn dak li hu viżibbli.

Inbiddlu l-mod kif naħsbuha sabiex Alla jsir preżenti fikom u permezz tagħkom ikun viżibbli fid-dinja.

Wiehed mill-karatteristiċi tal-Avvent huwa dan:- tishar,

## **AVVENT IFISSER TAMA**

tistenna, fl-istess hin ifisser “tittama”.

Ġesù dan semmih kemm-il darba:

- fil-parabbola tal-qaddejja li qed jistennew li jiġi sidhom u tal-qaddejja l-oħra li nsew li għandu jiġi sidhom u jgibu ruhhom qisu sidhom qatt ma ġie.
- Fir-rakkont tal-hames xebbiet għaqdin li stennew lill-Għarus ġej u hasbu għall-imsiebah u ż-żejt u tal-hames xebbiet boloh għax ma hasbux għal aktar żejt.

L-Avvent Nisrani irid jgħallimna  
**NISTENNEW U NITTAMAW.**

Id-doni ta' Ġesù mhux nistennihom fil-futur iżda minn issa stess.

**ĠESÙ HU DIĠÀ PREŻENTI** minn issa stess b'mod mistur imma jkellimni b'hafna modi:-

- ikellimni permezz tal-Kotba Mqaddsa,
- ikellimni permezz tal-Liturġija,
- ikellimni permezz tal-hajjiet tal-qaddisin,
- ikellimni permezz tal-ġrajjiet ta' kuljum,
- ikellimni permezz tal-holqien.

**ĠESÙ HU PREŻENTI** minn issa stess u jien

- nista' nkellmu,
- nista' ngholli Lejh it-tnehid u l-ilment tiegħi,
- nista' npoġġi quddiemu t-tbatijiet tiegħi, n-nuqqas ta' sabar tiegħi u l-htiġijiet tiegħi.

Jien konvint li Hu dejjem qiegħed hemm u jismagħni.



# “LEJN IS-SEMA PAJJIŻNA”


Żewġ Volumi – 160 Meditazzjoni Biblika ispirati mit-Testment il-Qadim u l-Ġdid. Kitba ta' Patri Guido Schembri OFM. Ippubblikati mil-Lumen Christi Media Centre, Victoria, Għawdex. L-Ewwel Edizzjoni 2005; Sensiela “Orizzonti Bibliċi”, nri. 7 u 8; pp. 216; Lm 3 il-wiehed, Lm5 flimkien.

*Jaqbel hafna għal dawn iż-żewġ kotba ta' meditazzjoni biblika “Lejn is-Sema Pajjiżna”, miktubin mill-biblista magħruf fi gżiritna Patri Guido Schembri ofm, il-kliem tal-Mulej lill-profeta Ezejkel: “Bin Adam, kul dak kollu li ssib; kul dan il-ktieb” (Ezek 3:1), għaliex dan ix-xogħol hu tassew ikel tal-Kelma tal-Mulej mogħti lilna lkoll fil-mixja tagħna lejn is-Sema pajjiżna, mixja ta' fidi u ta' tama, u għalkemm immarkata mit-triq tas-salib, fil-quċċata tagħha ssib il-glorja u l-imħabba ta' dejjem.*

*L-awtur, professur għal hafna snin kemm f'Malta kif ukoll barra minn Malta tal-Iskrittura Mqaddsa u tal-lingwi bibliċi, u magħruf tajjeb għall-kitbiet tiegħu fil-qasam bibliku, jagħtina 160 meditazzjoni ispirati mill-mixja tal-istorja tas-salvazzjoni fil-Bibbja. Kull meditazzjoni tikkonsisti f'żewġ taqsimiet; l-ewwel għandna katekezi biblika dettaljata u b'taġħlim profund dwar xi silta jew tema biblika, u wara stedina “ieqaf... u aħseb” għall-meditazzjoni u bħala applikazzjoni tat-tema fil-hajja ta' kuljum. Il-benna ta' dan l-ikel f'dawn iż-żewġ volumi hija l-ispjegazzjoni biblika tassew dettaljata imma fl-istess hin konċiża li nsibu f'kull tema, kif ukoll it-tifsir ta' termini bibliċi ta' valur teoloġiku kbir. Iżda s-sigriet veru għal dan il-frott sabiħ hija bla dubju t-tbatija personali li għadda minnha l-awtur li ntgħagnet fin-nisġa taż-żewġ kotba b'tama għall-fejqa u fuq kollox fl-imħabba u d-dedikazzjoni tal-awtur għall-Kelma ta' Alla.*

*L-ewwel volum jgħbor fil-kontenut tiegħu t-temi importanti kollha tal-Ewwel Testament tal-Bibbja. Għandna temi importanti mill-Ġenesi, il-ġrajjet tal-Patrijarki, iż-żmien fl-Eġittu, l-istorja tal-Eżodu, iż-żmien l-imħallfin u tas-slaten, it-taġħlim tal-profeti, temi mis-salmi u l-kotba ta' l-għerf. Fuq kollox il-ktieb jagħtina taġħrif dwar l-istorja tal-poplu lħudi u dwar diversi personagġi bibliċi taħt diversi epoki. It-tieni volum huwa nisġa oħra mill-isbaħ ta' l-aqwa taġħlim li nsibu fil-kotba tat-Testment il-Ġdid. Ta' min isemmi wkoll l-inċiżjonijiet tassew artistici ta' Gustave Doré misfruxa fil-wilġa tal-kontenut taż-żewġ volumi tassew sbieħ.*

*Prosit ukoll lil-Lumen Christi Publications ta' Għawdex li għal darba oħra b'ħidma tassew fejjeda qegħda tkompli tfawwar il-gżejjer tagħna b'tant kotba u kitbiet importanti; din id-darba b'gawhra ta' taġħlim bibliku b'differenza, sabiex napplikawh fit-talb u fil-hajja ta' kuljum. Dawn il-*



*meditazzjonijiet ta' Patri Guido huma tassew uniċi għaliex jgħinuna sabiex nagħmlu dak il-pass importanti, mix-xjenza għall-azzjoni. M'huwiex biss meħtieġ li tkun taf fuq il-bibbja imma li tgħix skond il-Bibbja.*

*Iż-żewġ volumi huma żgur utli għal dawk kollha li jixtiequ jagħmlu mixja mal-Kelma ta' Alla ta' kuljum. Dawn il-meditazzjonijiet huma utli wkoll għall-gruppi ta' talb u għall-katekezi lill-kategoriji diversi fil-parroċċi.*


*Fuq kollox, żgur li jgħinu lill-bniedem jagħmel l-itwal vjaġġ u fl-istess hin l-iqsar wiehed fit-tul, dak il-vjaġġ tal-Kelma ta' Alla li mill-moħħ trid tinzel fil-qalb tal-bniedem fil-mixja tiegħu lejn il-glorja u l-imħabba ta' dejjem, fis-Sema pajjiżna. Dawn iż-żewġ volumi huma gwida tajba biex naslu.*

*Fr Charles Buttigieg*

**John Portelli Enterprises Ltd.**  
IATA ACCREDITED AGENT

The Agent for all your Travel Needs!!

7, INDEPENDENCE SQUARE, VICTORIA VCT103, GOZO, MALTA  
TEL: (356) 21561212 / 21561213 FAX: (356) 2156 0133  
e-mail: tokk@johnportelli.travel.com.mt  
108, ST. JOHN STREET, VALLETTA VLT10, MALTA  
TEL: (356) 2124 7016 / 2123 5772 FAX: (356) 2124 7536  
e-mail: sangwann@johnportelli.travel.com.mt



Arkivju Nazzjonali Għawdex

# Għawdex 300 sena ilu



Ricerka ta'

Pagna mill-Arkivju Nazzjonali - 140

Joseph Bezzina

©2005

## Il-Priedki ta' l-Avvent fil-Matrici

Id-dokument numru mija u erbghin li qeghdin nipublikaw f'din is-sensiela ta' pagni mill-Arkivju Nazzjonali ta' Għawdex hi supplika pprezentata lill-Granmastru Ramon Perellos (1697-1720). Traskrizzjoni tagħha tinsab reġistrata fid-disa' volum ta' l-Acta ta' l-Universitas Gaudisii, il-gvern reġjunali ta' Għawdex fi żmien il-Kavallieri ta' San Ġwann (1530-1798), manetta (1705-1706), folju 45r (NAG, UG, Acta, 9/1705-1706, f. 45r).

Din hi t-traskrizzjoni tas-supplika:

*Serenissimo Principe,*

*Il Pref[detto] Maestro Fra Giulio Magro dell'Ordine Eremitano di Santo Agostino humillissimo servo e vassallo di Vostra Altezza Serenissima, per il desiderio che have di predicare il Vangelo, e dispensare la Divina parola al popolo fedele di Gesù Cristo per il maggior frutto e salute dell'Anime ascoltanti, humillmente la supplica degnarsi concedergli il pulpito della Chiesa Matrice del Gozzo e destinarlo predicatore per l'Avvento prossimo venturo di questo anno 1705, e per la quadragesima del 1706, supponendo l'Oratore che il sudetto pulpito non sia provisto per quel tempo, della gratia e benignità s'esibisce, e s'obbliga l'Oratore pregare Sua Divina Maestà per la conservazione e longevità di Vostra Altezza Serenissima; quam Deus*

Il-predikatur Mastru Fra Gulju Magro ta' l-Ordni ta' l-Eremiti ta' Santu Wistin beda biex stqarr lill-Granmastru bil-hegga kbira tieghu biex ixandar il-vangelu u jwassal il-Kelma ta' Alla lill-poplu fidil ta' Gesù Kristu għall-ikbar gid u għas-sahha spiritwali ta' l-erwieh li jisimghuh.


Għal din ir-raġuni hu talab lill-Granmastru halli jikkoncedilu l-pulptu tal-Knisja Matrici ta' Għawdex biex jagħmel il-priedki ta' l-Avvent tas-sena 1705 u tar-Randan 1706. Għarraf ukoll lill-Granmastru li kellu tagħrif li l-post ta' dak il-predikatur kien għadu ma ngħatax għall-imsemmi żmien. Fi tmiem ir-rikors, Patri Ġulju wiegħed lill-Granmastru li sejjer jitlob għalih lil Alla biex jagħtih is-sahha u hajja twila.

L-għażla finali tal-kwareżimalist, kif inhu msejjah il-predikatur ta' l-Avvent u tar-Randan fi knisja kolleġġjata, kienet f'idejn il-Granmastru. Izda l-għażla kienet issir wara indikazzjonijiet mogħtija lil mill-Arcipriet tal-Knisja Matrici u l-kapitlu ta' l-istess Kolleġġjata.

Il-Granmastru kien igawdi dan id-dritt peress li l-fondazzjoni għall-

kwareżimalist kienet saret mill-mexxejja ta' Malta. Il-fondi kienu amministrati mill-Universitas. Kienu diversi dawk li kienu jipprezentaw ir-rikors biex jintgħażlu bhala kwareżimalisti. Dan mhux biss għax kien ta' prestiġju li tippriedka fil-Matrici, iżda wkoll għaliex kien isir hlas tajjeb hafna. Taz-żewġ korsijiet, il-predikatur kien jingħata s-somma sabiha ta' 35 skut (Ewro 6.79). Sittin skut kienet paga ta' sena.

Il-predikaturi ta' l-Avvent u tar-Randan fil-Matrici kienu jkunu dejjem fost l-aqwa ta' Malta. Il-priedki ma kinux biss għan-nies. Anki l-membri tal-Kapitlu kienu joqogħdu jisimghuhom bil-qegħda fuq bankijiet li kienu jintramaw apposta fuq il-presbiterju tal-Matrici.





# IL-MISTERU TA' L-EWKARISTIJA

KITBA TA' MONS. ISQOF NIKOL Ġ. CAUCHI

(IS-SITT PARTI)

## IS-SEHEM TAGĦNA FIL-QUDDIESA

Kif insibu fir-raba' ktieb ta' *L-Imitazzjoni ta' Kristu* (kap V n. 3): "Is-sacerdot li jiċcelebra l-quddiesa, jagħti ġieħ lil Alla, jimla bil-ferħ lill-aṅġli, jedifika l-Knisja, jgħin lill-hajjin, iġib il-mistrieħ lill-mejtin, u jiehu sehem f'kull ġid, hu innifsu". San Frangisk de Sales, fil-*Filotea* (II.ktieb, kap XIV), il-quddiesa jsejthilha "iċ-ċentru tar-Reliġjon Nisranija, il-qalb ta' kull devozzjoni, ir-ruħ tal-pjetà vera, il-misteru ineffabli, li jiġbor fih l-abbiss ta' karità divina, li bih Alla, fil-waqt li jinghata għalina, iqassmilna bil-kotra l-grazzji tiegħu". Minn dan li għidna jidher ċar, kemm is-sagrifiċċju tal-quddiesa, bl-effetti tiegħu li jhalli fina, jista' jgħin għat-tqaddis u għall-progress spiritwali tagħna.

Il-membri kollha tal-Knisja jgawdu mill-"frott" jew il-ġid spiritwali ta' kull quddiesa li titqaddes, b'mod speċjali jieħdu mill-frott tas-sagrifiċċju ewkaristiku, l-persuni li għalihom tkun offerta l-quddiesa, u dawk li jkollhom sehem attiv fiha, cioè s-sacerdot li jqaddes u dawk li jkunu prezenti. Dan il-frott tal-quddiesa, xi teologi, jqassmuh fi tliet kwalitajiet: il-frott ġenerali, li jinkiseb f'kull quddiesa, mill-insara kollha hajjin u mejtin; il-frott speċjali jehdu dawk li għalihom tiġi applikata l-intenzjoni tal-quddiesa; u l-frott speċjalissmu huwa dak tas-sacerdot celebrant u ta' dawk li jkunu prezenti għall-quddiesa u li joffruha flimkien miegħu.

### *L-obbligi ta' l-insara dwar il-Quddiesa*



Bħala jum iddedikat lil Alla, il-poplu nisrani, sa minn żminijiet l-iktar bikrin, beda josserva l-jum tal-Hadd, li huwa l-ewwel jum tal-ġimgħa, flok is-Sibt, l-aħhar jum tagħha, kif kienu jagħmlu l-Lhud. Il-Jum tal-Hadd, ifakkar il-qawmien ta' Kristu minn bejn l-imwiet, kif ukoll l-inżul ta' l-Ispirtu s-Santu fuq l-apostli, u l-bidu tal-missjoni tal-Knisja, żewġ grajjiet li seħhu fil-jum tal-Hadd. Flimkien mal-Hdud, il-Knisja, għażlet ukoll xi festi kbar, li jahbtu fost il-ġimgħa, biex ikunu granet ta' l-obbligu, jiġifieri li fihom, barra milli jieqfu mix-xogħol tas-soltu, għandhom ukoll id-dmir li jieħdu sehem fil-quddiesa. Hija haġa ta' min ifaħharha u irrikkmandata mill-Knisja, li l-Kattoliċi jieħdu sehem ta' kuljum fis-

sagrifiċċju ewkaristiku (Kompendju tal-Katekiżmu n. 289).

Skond il-Liġi tal-Knisja, "Fil-Hdud u fil-Festi l-oħra tal-preċett, l-insara għandhom l-obbligu, li jieħdu sehem fil-quddiesa (Kan 1247). Wiehed jista' jissodisfa dan l-obbligu fl-istess jum tal-festa jew fil-lejla ta' qabel. (Kan 1248, 1) Kull nisrani, għalhekk, li dahal fl-użu tar-raġuni, għandu dan id-dmir, taht piena ta' dnuh mejjet, jekk ma jkunx skużat għal xi raġuni ġusta. Il-Katekiżmu tal-Knisja Kattolika (n.2181): "Iċ-ċelebrazzjoni ta' l-Ewkaristija f'jum il-Hadd hi l-pedament u t-twettiq tal-hajja nisranija kollha. Hu għalhekk li l-insara huma obbligati jissieħbu fl-Ewkaristija fil-festi kmandati, sakemm ma humiex skużati minhabba xi raġuni gravi, bħal ma hu l-mard, il-hsieb tat-trabi u tat-tfal żgħar, jew huma dispensati mill-kappillan propju tagħhom. Dawk li jonqsu minn dan id dmir għax iridu, jagħmlu dnuh gravi".

Il-Papa Piju XII fl-enċiklika *Mediator Dei* kien kiteb: "Jehtieg li l-insara kollha, iqisu bħala dmir prinċipali tagħhom u unur mill-aqwa li jieħdu sehem fis-Sagrifiċċju Ewkaristiku, billi jkunu prezenti, mhux b'mod passiv, bl-indifferenza u mohhom band'oħra; iżda b'impenn u b'hegga hekk li jkollhom kuntatt mill-qrib mas-Sacerdot il-Kbir, kif jgħid l-Appostlu, 'Qisu li jkollkom is-sentimenti ta' Kristu' (Fil 2,5) u waqt li





joffru lilhom infushom ma' Kristu u permezz ta' Kristu, jitqaddsu wkoll miegħu”.

Il-Kostituzzjoni *Sacrosanctum Concilium* (n. 48) tfakkarna li “l-Knisja tixtieq hafna li l-insara meta jipparteċipaw f’ dan il-misteru tal-fidi, ma jkunux qishom barranin jew spettaturi siekta; iżda billi jifhmu ahjar ir-riti u t-talb jiehdu sehem fl-azzjoni mqaddsa; konxji ta’ dak li jkunu qeghdin jagħmlu, bid-devozzjoni u b’kollaborazzjoni shiha. Għandhom jiehdu t-tagħlim tal-kelma ta’ Alla, u jitmantnew bl-ikla tal-Ġisem tal-Mulej, bir-radd ta’ hajr lil Alla. Waqt li mhux biss minn idejn is-sacerdot, imma wkoll flimkien miegħu joffru l-vittma bla tebgħa, għandhom jitgħallmu joffru lilhom infushom. Permezz ta’ Kristu Medjatur, minn jum għall-iehor, jissahhu f’ għaqda, dejjem ikbar ma’ Alla u bejniethom biex Alla jkun tabilhaqq f’kollox f’kulhadd”.

Matul il-quddiesa mehtieġa il-parteċipazzjoni esterjuri, billi wiehed jiehu sehem fil-kant u fit-talb li jsir u jkun konformi mal-komunità, billi jagħmel bħal membri l-oħra tal-ġemgħa sewwa jekk ikunu bil-wieqfa, għarkupptejhom jew bilqegħda. “Dawk li jiehdu sehem fiċ-ċelebrazzjoni - tghidilna l-Istituzzjoni Ġenerali tal-Missal Ruman (n. 20) – għandhom igibu ruhhom ilkoll xorta wahda, f’dik li hi pożizzjoni, għax dan huwa sinjal kemm tal-għaqda tal-fidili miġbura f’ġemgħa wahda, kif ukoll fid-dispożizzjoni spiritwali tagħhom u bis-sahha ta’ din l-uniformità jitheggu iżjed fis-sehem li jiehdu”.

Imma, mhux biżżejjed l-atteggjament estern, hemm bżonn ukoll tal-parteċipazzjoni tar-ruħ, ċioe id-dispożizzjonijiet interni li n-nisrani għandu jkollu, biex jiehu sehem xieraq fil-quddiesa, bħalma huma l-umiltà, l-indiema tad-dnubiet, l-adorazzjoni u r-radd il-hajr lil Alla, il-fidi fi Kristu u l-imhabba Lejh. Id-dispożizzjoni fundamentali biex niksbu profitt mill-quddiesa hija dik li nżommu hajjin fina l-istess sentimenti li għandu Kristu, l-Vittma Divina, għax sabiex l-insara prezenti ihossu fihom l-effett tas-sagrifiċċju ewkaristiku, hemm bżonn li jkunu magħqudin mal-passjoni ta’ Kristu bil-fidi u bil-karità. Jekk niehdu sehem kif imiss fil-quddiesa, nitheggu fiċ-xewqa tas-salvazzjoni u tas-santifikazzjoni tagħna. Hija x-xewqa qaddisa li permezz tas-Sagrifiċċju Ewkaristiku, nitqaddsu u nikkoltivaw bl-iktar mod perfett, il-hajja sopraturali li hemm fina.

Kif tghallimna l-istruzzjoni *Eucharisticum Mysterium* (25/5/67) n. 12 : “L-insara jkollhom sehem iktar perfett fil-quddiesa, meta bid-dispożizzjonijiet mehtieġa, jirċievu l-Ġisem tal-Mulej b’mod sagramentali fil-quddiesa stess”. Għad li wiehed jista’ jitqarben anki barra mill-quddiesa, iżda jixraq hafna, li l-insara jekk ikunu mhejjijn sewwa jersqu jitqarbnu wara li jitqarben is-sacerdot, fil-quddiesa li jkunu qeghdin jiehdu sehem fiha. Jekk wiehed għar-raġuni jew oħra, ma jkunx jista’ jitqarben, dejjem jista’ jagħmel it-Tqarbin tax-Xewqa, li hija ta’ għajjuna spiritwali għal kull min jagħmilha.

(Jissokta)

**FOLKLOR  
GĦAWDXI**

*Anton F. Attard  
jirrakkonta  
u jfisser...*

*drawwriet  
missirijietna*

© Anton F. Attard

## **IL-BIEDJA F'GĦAWDEX**

*(Il-Wieħed u Erbghin Parti)*

*(jaqbad mal-harġa ta' qabel)*

### **IL-KEMMUN**

Wahda mill-gzejjer ta' l-arċipelagu Malti jisimha Kemmuna għax jidher li fil-bidu l-gzejjer tagħna kienu mlaqqmin għaż-żrieragh: Għawdex għadsa, il-gżira ż-żghira Kemmuna, jew żerriegħa tal-kemmun, u l-iskoll li hemm 'il barra minn Wied iż-Żurrieq Filfla, jew żerriegħa tal-filfel. Din hija wkoll l-opinjoni tal-patri giżwita Manwel Magri, S.J.

Illum hafna nies ma jafux x'inhum kemmun għax m'għadux jinżera', imma dari, u jien niftakru sewwa għax konna niżirgħuh ahna stess fir-raba' tagħna, kien popolari hafna, u kien jinżera' biex il-bidwi jdahhal xi ftit flus halli jkollu biex iħallas il-qbiela tar-raba' tiegħu. Skond id-Devot ta' Marija ta' Settembru, 1916, p. 143, il-kemmun beda jtkabbar f'Għawdex fl-1913. Imma jkollu nġhid li din kienet introduzzjoni oħra ta' dan il-prodott meta nstab is-suq għalih. De Soldanis (seklum tmintax) kien jaf xi fisser sewwa l-kelma kemmun.

#### **Iż-Żriġħ tal-Kemmun**

Infatti, il-kemmun kien ilu jinżera' fil-gzejjer Maltin għal mijiet ta' snin. Il-Kommandatur G. F. Abela, fil-ktieb tiegħu Della Descrittione di Malta stampat f'Malta fis-sena 1647, iġhid li l-bdiewa Maltin kienu ilhom żmien twil jżirgħu hafna kemmun u li dan il-kemmun isifruħ kollu għal pajjiżi oħra.

Il-kemmun kien xitla tar-razza tal-bużbież, tursin karfus, ferli, pitravi u zfunnarija (tal-familja *Apiaceae* qabel imsejha *umbelliferae*, imnisla fil-lvant nofsani, xitla li tikber xi 15-il ċentimetru jew 6 pulzjeri) u, għalhekk, iż-żerriegħa tiegħu kien ikabbarha fi fjuri żgħar bojod jew fir-rjoża sura ta' umbrella. Għalkemm iż-żerriegħa kienet tixbah lil tal-bużbież, imma kienet xi ftit itwal u irqaq. Nafu wkoll li iż-żerriegħa tal-kemmuna tajba biex tintuża halli biha jhawru l-*curry*, is-sopop u l-lahmijiet.

Il-kemmun kien jibda jinżara' minn Jannar, ikompli fi Frar, iżda l-biċċa l-kbira kien jinżara' għall-ħabta tax-xahar ta' Marzu. Il-bidwi l-ewwel kien jahdem ir-raba' tajjeb,

imbagħad jiżra' bil-keff, jiġifieri jxerred iż-żerriegħa ma' wiċċ il-għalqa, biex tinbet.

#### **It-Tisfija**

B'xorti hażina mal-kemmun kien jitla' hafna haxix hażin. Allura kien ikun meħtieġ li dan il-haxix kemm jista' jkun jitnaqqa' halli l-kemmun jikber aktar b'saħħtu u jagħmel żerriegħa sabiha. Dan ix-xogħol kien isir l-aktar min-nisa u x-xebbiet li kienu johorġu mid-dar biex isaffu l-kemmun lil min iqabbadhom. Jekk il-haxix hażin ma jitnaqqiex u l-kemmun ma jissaffiex, allura l-haxix kien johonqu u wieħed ma kienx jista' jiġbor wiċċ sabih u kotran.

#### **Il-Ġbir tal-Kemmun**

Il-kemmun kien jilħaq f'Mejju, jekk ikun bikri, u fix-xahar ta' Ġunju u kien jinqala' bl-idejn. Minn dan naraw li l-kemmun kien prodott li jitrabba malajr għax kien jinżara' fl-aħħar tax-xitwa u sa dħul Ġunju jkun laħaq u sar. Imbagħad kien jitqiegħed fuq xi bejt baxx biex jinxfet iżjed, inkella fuq il-qiegħa fejn, wara li jithalla jinxfet xi ftit, kienu jdoqquh bi stanga biex ifarfiulu iż-żerriegħa. Wara jgħarbluh tajjeb halli jifirdu iż-żerriegħa għaliha mix-xitla. Wara jergħu jgħarbluh minħabba l-gebel u żwieli iehor, u fl-aħħar iġelbnuh fiż-żiffa biex iż-żerriegħa tissaffa sewwa mit-trab u l-ghabra. Fl-aħħar jiġbruha fix-xkejjer għall-bejgħ. Kien importanti hafna li iż-żerriegħa tal-kemmun tkun nadifa u safja kemm jista' jkun biex iġġib flus tajba.

Il-haxixa tal-kemmun ma kienet tajba għalxejn hliet biex tintefa' f'rokna fir-raba' halli ssir demel. Din kienet tissejjah it-tfur tal-kemmun.

## L-Esportazzjoni

Il-kemmun kien jitkabbar għall-esportazzjoni. Kien hawn neguzjanti tal-kemmun kemm f'Għawdex kif ukoll f'Malta. F'Għawdex kienu jinneguzjawh l-ahwa Magro ta' Ghakrex, maghrufin ukoll għax-xogħol tal-kunserva tat-tadam, li kellhom l-imhażen tagħhom fi Triq Santa Marija, ir-Rabat. L-esportazzjoni ta' dan il-prodott gie li lahqet il-mijiet ta' tunnelli.

Fil-bidu n-negozju tal-kemmun kien monopolizzat tista' tghid minn ftit importaturi Franciżi li kien hemm f'Marsilja. Kienu ditti kbar li kienu jagħmlu negozju kbir fil-kemmun. Għal hafna pajjizi ohra kienet tiġi esportata kwantita' limitata, iżda s-suq kien tista' tghid immexxi minn dawn id-ditti Franciżi.

Izda bil-mod il-mod u bit-thabrik ta' xi ditti esportaturi Maltin, dan il-monopolju nqata' għal kolloxx, u l-kontroll min-naħa tal-Gvern Malti għen biex minn Malta tkun tista' tintbagħat kwalita' tajba ta' kemmun li sabet is-suq tagħha f'diversi pajjizi mxerrda mad-dinja. Pajjizi ta' l-Amerika ta' Fuq u ta' Isfel bdew jordnaw il-bżonnijiet tagħhom direttament mis-suq Malti u b'hekk il-qligh li kien isir mill-ispekulatori barranin beda jidhol fil-but ta' l-esportatur Malti li minnu mbagħad kien jiehu sehmu wkoll il-bidwi Malti u Għawdx.

Minn meta l-Gvern Malti, permezz tad-Dipartiment tal-Biedja, ha l-kontroll f'idejh, u l-kemmun beda jintbagħat direttament lejn l-Argentina, iċ-Ċili, Kuba, l-Ekwador u l-Istati Uniti, il-prezz kien stabbilixxa ruhu bejn żewġ liri u nofs u tliet liri u nofs il-qantar, flus tajba hafna għas-snin ta' wara t-Tieni Gwerra Dinjija.

## It-Tindif

B'xorti hażina, bħal dejjem, kien hemm bdiewa li jaraw sal-ponta ta' mnehirhom u gie li kienu jibagħtu kemmun li ma kienx ikun mgħarbel u mnoqqi tajjeb. Il-konsegwenzi kienu jkun li l-prezz jaqa' u l-prodott Malti u Għawdx jjeħu fama hażina. Għalhekk, kien hemm każi meta l-prezz li jgħib kien ikun baxx hafna. Izda kien hemm każi ohra meta l-kemmun lahaq prezz ta' seba' liri l-qantar.

Halli hawnhekk ngħidu xi haġa fuq it-tindif tal-kemmun. Meta l-kemmun ma kienx ikun imnaddaf sewwa kien jasal Malta hafna tgemgim min-neguzjanti barranin. Dawn kienu jgħidu li l-kemmun ma kienx qiegħed jtnaddaf sewwa għax il-bdiewa qed ihalluh mimli bil-bćejjeċ taz-zkuk, trabijiet, hamrija, żrar irqiq u żrieragh ta' haxix iehor. Issa kemmun mahmug jew marid kien iġib prezz baxx hafna għax ix-xerrej kien inaqas il-piż tat-trab, żrar u zkuk li jkun fih il-kemmun, u jithallas ukoll ta' l-ispiza li jkun għamel biex inaddfu. Kien hemm każi fejn il-Gvern ta' l-Istati Uniti ta' l-Amerika ma riedx ihalli kemmun ta' Malta jidhol f'dak il-pajjiż għax ma kienx imsoffi sewwa. Kemmun li ma kienx iġhaddi mill-analisi li kienet issirlu kien jittqies bħala 'haġa falza' jew 'adulterata' u ma kienx jithalla jidhol.

F'dawk iż-żminijiet kien jiġi rakkomandat li l-bidwi kellu jiġbor bil-galbu kollu l-kemmun mingħajr ma jtella' miegħu l-hamrija u żrar ma' għerququ u jwarrab il-haxix hażin kollu mill-għarma tax-xtieli tal-kemmun. Il-kemmun kellu

jingabar fuq bejt nadif u fuq art iċċangata u mhux fuq il-qiegħa fejn jidres il-qamh jew il-ġulbiena. Il-bćejjeċ taz-zkuk, tal-għerquq u t-trab tal-weraq kien jista' jehles minnhom billi jderri tajjeb il-kemmun u jerga' jgħarbel sakemm il-kemmun ikun nadif u sabih bħal dak li naraw f'xi wirja argrarja.

## Magni tat-tidrija tal-Kemmun

Fis-snin għoxrin kienu ngiebu wkoll xi magni minn xi neguzjanti xerrejja biex iderru sewwa l-kemmun qabel ma jsifruh. Dawn il-magni kienu tajbin wisq għal dan ix-xogħol, u għalhekk, għalkemm il-bidwi kellu joqgħod wisq attent meta jkun jiġbor jew idoqq il-kemmun, u kellu wkoll iderrih tajjeb, ma kienx jagħmel hażin li kellu wkoll jissellef wahda minn dawn il-magni biex ikompli jsaffi l-kemmun tiegħu.

## Għalfejn kien jinxtara l-Kemmun?

X'kien isir mill-kemmun li kien ikun esportat minn Malta u Għawdex f'pajjizi daqshekk imbiegħda? Wiehed m'għandux għax jiskanta meta ngħid li ma nafux eżatt. Hemm min iġhid li l-pajjizi importaturi kienu jużawh biex ihalltuh mal-ghalf tal-bhejjem fejn hemm il-kesha, inkella bhala hwawar ma' l-ikel jew għal hwejjeġ medicinali. Ohrajn iġhidu li kien jinhadem għal-likuri u għall-medicina, jew inkella halli jagħtuh xi ftit liż-żwiemel biex isahhuhom għat-tiġrija. Hu x'inhu, il-kemmun kien prodott imfittex hafna, u l-kemmun ta' dawn il-gzejjer kien preferut minn dak ta' pajjizi ohra. Jista' jkun li dan kien hekk għax il-kemmun ta' dawn il-gzejjer kien ikbar fid-daqs u kellu aroma aktar qawwija minn dik ta' pajjizi ohra.

Il-kemmun kien prodott li l-bidwi kien jagħmlu biex idahhal xi haġa tal-flus (cash crop). Issa dan il-prodott kellu vantaġġ kbir fuq prodotti ohra li jsiru għall-flus (cash crops) bhall-patata u basal, minhabba li ma jithassarx u jekk kien ikun merfugh sewwa wiehed seta' jzommu anki sa sentejn, u għalhekk il-bidwi ma kellux għalfejn jehles minnu bir-rhis, imma seta' jissaportih sakemm iġib prezz aħjar.

## Immunazzjoni biex ma jdewwidx

Dwar din il-haġa tajjeb li wiehed iżid hawnhekk li l-importaturi ta' Marsilja kellhom xi metodu biex b'xi mod jimminizzaw il-kemmun halli ma jdewwidx u hekk setgħu jzommuh mingħajr ma jithassar għal xi żmien sakemm iġib prezz aħjar. Jidher li kien hemm diversi modi. Imma l-ebda wiehed ma wasal għandna biex infissru kif kien kienet issir din il-biċċa xogħol.

## Iż-Żest tal-Kemmun

Il kemmun kien ikidd l-art u għandu mnejn biż-żest tiegħu jagħmlilha l-hsara għal xi wcuħ li jiġu warajh. Iż-żest kienet sustanza li tiġi mill-għerquq tal-kemmun u li kienet ta' velenu għal xi ucuħ ohra. Għalhekk, wara l-wiċċ tal-kemmun il-bidwi kien jew jiżra' l-qamh, inkella jagħzaq bid-demel biex jerga' jsewwi l-art għall-għalla ta' l-ucuh l-ohra.

Milli jidher iż-żest tal-kemmun kien jiġi anki minn għerquq nexfin. Tghid, mela, għalhekk il-bdiewa tagħna kienu jaqilgħuh bl-egħruq b'kolloxx?

(Jissokta)

# Tarbija Mfisqija f'Maxtura

Meditazzjoni Biblika minn Mons. Lawrenz Sciberras



It-twelid ta' Ġesù f'Betlehem ġara minghajr ebda hoss u storbju tad-dinja. Però dak li ma ghamluhx il-bnedmin ghamluh l-anġli tas-Sema. Huma dehru lir-raghajja ta' Bet Sahur u tarfulhom b'dak kollu li ġara madwar żewġ kilometri bogħod minnhom f'Betlehem: It-twelid ta' l-Emanweli. Pero kien hemm bżonn ta' sinjal minn barra sabiex dawn l-ewwel nies tant ixxurtjati jsiru jafu min hu tassew din it-tarbija: U s-sinjal jaghtihulhom l-anġli stess: "issibu tarbija mfisqija u mimduda f'maxtura" (Lq 2,12). Fil-vers 7 Luqa diġa ghamel ukoll riferenza għall-fsieqi li Marija geżwret bihom lil binha tarbija.

## Fost in-nies tal-qedem

Din li hekk kif titwieled tarbija kienu jfisuha, hija xi haġa komuni. U r-raġuni prinċipali kienet biex isahhu l-partijiet ta' ġisem it-tarbija. Hekk Platun jghid li omm ghandha ddum tfsiqi lil binha sakemm dan ikollu sentejn. Hekk ukoll huwa l-parir tat-tabib ċelebri Claudio Galeno, li għex bejn il-129 u 201 wara Kristu. Huwa jghid: It-tarbija hekk kif titwieled ghandha tiġi mfisqija fil-hrieqi, u dan dejjem biex jissahhah ġisimha". Izda jidher li Luqa kellu xi messaġġ x'iwassal, mela d-dettal tal-fsieqi li bihom kien imgeżwer Ġesù, jaghtih ċerta importanza. S. Cantone jikkonferma: "Dan id-dettal, li ma jissemmiex fil-każ tat-twelid tal Battista, huwa msemmi darbejn fil-każ tat-twelid ta' Ġesù". U għalhekk Luqa aktar minn sempliċi drawwa kellu f'mohhu hsibijiet aktar gholjin marbutin mal-fsieqi.

U fost l-ewwel tifsir tal-fsieqi hemm dik marbuta mal-kundizzjoni umana tat-tarbija Ġesù, jiġifieri **l-faqar li bih kien imdawwar Iben Alla** meta sar wiehed bhalna.

Imwieled f'imkien mikxuf għall-bard u r-reżha ta' l-ambjent ta' Betlehem. Din tal-faqar kompliet tidher waqt diversi mumententi ta' hajjet Ġesù. Eżempju waqt il-prezentazzjoni tat-tarbija fit-tempju: l-offerta li ghamel San Ġużepp kienet wahda tal-fqar (Lq 2,24). Darb'ohra Ġesù stess qal: "Il-volpijiet ghandhom l-gherien tagħhom, u l-ghasafar tas-sema l-bejtiet; iżda Bin il-Bniedem ma ghandux fejn imidd rasu" (Mt 8,20). U jekk Ġesù twieled f'imkien li ma kienx tal-familja tiegħu, lil Ġesù difnuh ukoll f'qabar li ma jappertenix lil jew lil familja tiegħu. Mela l-fsieqi l-ewwel u qabel kollox ifissru l-faqar ta' Ġesù.

## Faqar u ġieħ

Izda missirijiet il-Knisja fil-fsieqi minbarra l-uman, bniedem, raw ukoll id-divin, Alla minbarra l-faqar raw ukoll il-ghana spiritwali tat-tarbija. Imma din il-verita' tad-divin u l-uman qabel ma ntebhu biha u fisruha l-ghorrief u qaddisin tal-Knisja, qalilna l-evangelista Luqa innifsu. Veru li s-sinjal li taw lir-raghajja kienu l-fsieqi, mela l-faqar u l-maxtura, mela r-rifjut tan-nies, imma madwar l-istess ragħajja ta' Bet Sahur "il-glorja tal-Mulej iddied madwarhom, u qabadhom biża' kbir" (Lq 2,9). Għalhekk dejjem skond ma jrid jghallem l-evangelista Luqa, b'dik l-espressjoni tipika tiegħu GLORJA, l-ewwel lir-raghajja imbagħad lin-nies tad-dinja, minn barra tarbija bniedem, hemm fil-fsieqi hemm ukoll id-divinn, Alla fostna u magħna. L-anġli ta' Bet Sahur emmnu lil anġli mhux biss għal dak li qalulhom, imma fuq kollox għall-GLORJA li raw madwarhom dejjem minhabba dan it-twelid uniku u divin.





Hekk San Ċirillu ta' Lixandra (+444) filwaqt li jharies lejn il-fsieqi, jahseb ukoll fil-glorja li ddiert madwar ir-ragħajja u jghid hekk: "Meta wiehed jara l-Bambin Gesu' fil-fsieqi, ara li ma taħsibx biss dwar Ġesù bhala bniedem. Imma pprova li terfa' l-menti tiegħek u taħseb fil-glorja tiegħu. Ibla' sas-Sema u hemm tarah fuq it-tron ċelesti. Tisma' s-Serafini jfahhruh u jistqarru li s-Sema u l-art huma l-maqgħad tal-glorja tiegħu".

San Ljun il-Kbir (+461) jghallem li sa mill-ewwel mument, fil-persuna ta' Iben Alla dehret kemm **l-umiltà kif ukoll il-majestà t'Alla**. Ghaliex waqt li l-benniena turih bhala tarbija ċkejnkna, is-Sema u l-esseri ċelesti jgħifieri l-anġli jagħrfuh bhala l-hallieq tagħhom. Sa mill-ewwel waqt tat-twelid tiegħu, is-smewwiet ihabbru l-glorja t'Alla u ma' l-art kollha xtered il-lehen tal-verità. Dan sehħ meta l-anġli taw l-aħbar ta' ferh lir-ragħajja, u meta kewkba mexxiet il-Maġi. Ikompli San Ljun: ghaliex, fil-waqt li l-fsieqi u l-faxex li kienu jfisuq urewh bhala skjav, imma minn dak li habbru l-anġli, u wrewh l-elementi u adurawh ir-ragħajja, dan huwa l-Iben ta' Alla".

### Il-fsieqi u l-Maġi


Il-miġja tal-Maġi jfittxu s-sultan li għadu kemm twieled, ir-rigali li ressqulu kif ukoll l-adorazzjoni profonda li taw lit-tarbija, dan kollu jipprova li 'il hinn mill-fsieqi li raw b'għajnejhom, il-maġi kkonkludaw li din kienet tarbija maqgħud mad-divin. Sant'Ilarju ta' Pjoitiers (+365) għandu dan x'jghid: "Dak li twieled huwa Alla magħna. Il-Maġi raw dawl ġdid ġej mis-sema, sinjal

tal-Mulej. U hekk: Il-Maġi waslu, u aduraw lil dak li huwa **mgeżwer fil-fsieqi**. Ġara għalhekk li permezz tal-Maġi nġhatat adorazzjoni fost il-faqar tal-presepu. Għat-tnehid tat-tarbija kien hemm mill-ghana ta' ferh ta' l-anġli. Dan it-twelid ġie mniedi mill-profeti, imħabbar mill-anġli u mxandar mid-dawl speċjali tal-kewkba. Tezisti differenza kbira bejn dak li wiehed jifhem u dak li jara: altru tara bil-għajnejn tal-ġisem u altru b'dawk tar-ruh. Xebba twelled, imma dan it-twelid huwa divin. It-tarbija tibki iva, imma l-biki tagħha jisimgħuh l-anġli. Il-fsieqi juru x-xejn, imma hawn Alla qed jiġi adurat.

Fuq l-istess linji u hsieb ikompli Sant'Efrem (+373) ghaliex fil-fsieqi jara simbolu ċar ta' umiltà, imma fl-istess waqt hemm l-istqarrija tal-glorja murija mill-Maġi. "Huwa kollu veru li fil-fsieqi li geżwru lit-tarbija deher iċ-ċokon tiegħu, imma fir-rigal tal-Maġi u l-adorazzjoni li tawh dehret tassew id-divinità".

San Pietru Krisologu (+450) ifisser u jwessa' sew kliem l-appostlu Pawlu: "Għad li kien għani, ftaqar" (2 Kor 8,9), ikompli: "Huwa li kien għani fid-dinjità tiegħu, sar fqir fl-umanità". Meta, imbagħad jahseb fuq il-ġrajja tal-Maġi, ikompli: "Fejn hu s-sultan tal-Lhud li twieled? Ghaliex kif inhi din li s-sultan tal-Lhud qieghed mimdud f'maxtura u mhux le fit-Tempju? **Ghaliex mhux liebes il-porpra imma mgeżwer fil-faxex?** Ghaliex qieghed moħbi ġo għar, u ma jidhirx pubblikament fil-Maqdes? Iva, kienu xi annimali li laqgħuh ġo maxtura u intom ma lqajtuħx ġo djarkom".

**It-twelid tat-tarbija ta' Betlehem huwa imgeżwer f'misteri kbar.** Twelid li għalkemm ilu mahsub u mħabbar bosta snin qabel, juri l-imħabba bla tarf t'Alla l-Missier li baġhat lil Ibnu fostna tarbija. Ghaliex lejn tarbija hadd ma jibza' biex jersaq. U aktar ma tersaq fqir lejn din it-tarbija ta' Betlehem hija aktar tagħmlek għani, aktar ma tersaq zghir u ċkejken aktar timliek bil-ferh u l-paci, aktar ma tinzel biex taduraha, aktar tkun qed thejji l-adorazzjoni lejha u dejjema fis-Sema.




## SMUGGLER'S CAVE BAR ♦ RESTAURANT ♦ PIZZERIA Il-Menqa, Marsalforn, Gozo.


Tel: 21 551005 - 21 551983

Fax 21 559959

Full A La Carte Menu, Fresh Fish,  
Take Away & Pizza.

**HOME MADE PASTA IS OUR SPECIALITY**





Il-Milied: kelma qasira, iżda qawwija; kelma li tferrah u tghaqquad; kelma li thabbej u tnissel paċi u sliem f'kulhadd u kullimkien. U dan ma jistax ikun mod iehor, għax il-Milied huwa festa universali li ma jfakkruhiex biss il-Maltin u l-Ghawdxin, iżda tista' tghid, il-ġnus kollha tad-dinja. Din il-festa ma setghetx ma thabbatx fuq il-bieb tal-muza tal-kittieba tagħna li mill-pinna tagħhom hargu vrus mill-isbah biex ifakkru l-ġrajja tat-Twelid tat-Tarbija Divina fl-għar ta' Betlem f'lejl kiesah u xitwi għan-nifs shun ta' baqra u hmara.

F'nofs il-lejl ta' bejn l-erbgha u għoxrin u l-hamsa u għoxrin ta' Diċembru nkitbet l-aqwa paġna fl-Istorja ta' l-umanità – twieldet tarbija helwa f'maxtura fqira u l-bniedem ġie mifdi minn dnuvietu. Il-Messija, l-Iben Wahdieni tal-Vergni Mqaddsa, niżel mis-Sema u ġie fostna. Hekk kiteb il-Poeta Ghawdxi l-Kan. Joe Mejlak f'wahda mill-poeziji tiegħu:

*“Warajh halla kollox u niżel għalina  
sabiex jurina  
it-triq tas-Sewwa,  
ibeghedna mid-dnewwa  
u fina titrabba  
il-vera mhabba  
għal għajrna w Għalih.”*

Dak in-nhar, in-natura wkoll tilbes libsa ġdida – libsa bajda minn fuq s'isfel. Ix xedd imlewwen li jkollha fuqha matul is-sena, fil-Milied, tnehhieh, u floku tilbes l-abjad, sinjal ta' ferh – tbaxxi rasha b'għelm ta' qima lejn Sidha l-Messija. Għalhekk timrah kemm timrah għajn il-bniedem, ma tarax hlief bjuda, għax kif jghid l-istess poeta Mejlak:

*“Mgħottija l-ħdura  
b'mantell ta' silġ abjad miksija n-Natura  
għax regħxet titlewwen  
f'dil-lejla ta' ferh.”*

Il-Festa tal-Milied hija bla dubju, festa ta' paċi u ferh, ferh li ma tasal li tfissru b'xejn iżda tarah u tmissu kullimkien. Naturalment dan huwa ferh qaddis li ma taghtihx id-dinja, iżda biss it-Tarbija Divina ta' Betlem li twieldet biex tifdi lil kulhadd bla ebda fruntieri, bla ebda differenzi. Il-Milied jghaqquadna lkoll flimkien, iħassar bosta drabi d-differenzi u d-diverġenzi ta' bejnietna u mill-ġdid jagħmilna hbieb. Irattab il-qlub iebsa u jregġa' lura 'l- midneb lejn il-Hallieq kif jistqarr wisq tajjeb il-Poeta Ġorġ Pisani fil-poezija tiegħu 'L-Awrikarja' li minnha qed niehu din is-silta:

*“Kien tilef sliem ir-ruħ u kull mistrieħ  
qalbu twebbset bħall-blat u thassret shiħ.*

*Għalhekk kien ċaħad kollox u kull din  
U sar jistmerr u jobghod lill-bnedmin*

*.....  
Il-qniepen bdew idoqqu ferreħija  
Sabiex ixandru l-bxara mistennija.*

*Mill-orgni kien ġej mewġ ta' għana bnin;  
kien twieled fuq l-artal Gesù Bambin.*

*.....  
Imbagħad hareġ mill-Knisja bniedem ġdid  
U hass ġo fih it-temptra tal-ħadid.”*

Għalkemm il-poezija ta' Anton Buttigieg tittratta fin-numru kbir tagħha dwar in-natura, madankollu, dan il-poeta Ghawdxi mill-Qala hareġ b'versi tassew sbieħ dwar il-Milied. Anzi huwa jsostni fil-poezija moderna tiegħu 'Il-Milied' li llum il-poplu tagħna qed jara biss f'dawn il-festi, kull xorta ta' tbahrid u divertiment li ma jixirqu xejn lil dawn il-jiem qaddisa u li ftiit li xejn jagħti kas tal-messaġġ t'umiltà u qdusija li ġġibilna magħha din il-festa:

*'Nofs il-lejl... ..  
miżegħda ta' tisfir ġej mill-vapuri  
id-dinja tieqaf  
in-nies tbus lil xulxin kollha ferħana... ..*

*Jiġi l-messaġġ;  
'Alla wera lilu nnifsu  
lil ftit rgħajja... ..'*

*Id-dinja  
tisma' l-messaġġ  
'mma wara tkompli ż-żfin, u tibqa' mkebbba  
fil-ghelt u fil-kburija.'*

Għall-kuntrarju, Buttigieg jixtieq jgħallimna permezz tal-poezija tiegħu 'Il-Kewkba tal-Maġi' fejn huwa jxebbah din il-kewkba mas-satellita, li għandna ninhabbu bejnietha u ngħixu għalenija, waqt li nwarru fil-ġenb il-firda u l-gwerra.

*"Ġesù mis-satellita  
tiegħek ġewwa s-smewwiet  
int raxxat dija kbira  
li qerdet lill-imwiet.  
Għallimna Ġesù ckejken  
Li s-satelliti tagħna  
Ma jraxxux semm u caesium  
'ma ġid u risq u għana."*

Għal bosta l-Milied huwa żmien ta' ferh u paċi; iżda għal bosta oħrajn il-Milied huwa żmien ta' ipokrisija. Meta f'dan iż-żmien tas-sena, il-pajjiżi fil-gwerra jieqfu għal ftit mill-ġlied bejniethom u jinżgħu l-maskri tal-qerq u jilbsu dawk ta' hniena, dan kollu jsir biss bi drawwa u mhux bi twemmin. Kif jgħaddi l-Milied, dawn jerġgħu fejn kienu – wiċċ b'iehor u faċċolizmu l-iktar ċar. Fin-novella tiegħu 'Hannieqa Ġawhar', Joe Camilleri urina li għal xi whud oħra żmien il-Milied ma hux żmien ta' ferh ġenwin, iżda okkażjoni għall-ġiri sfrenat f'*discos* u *night clubs*, tbaħrid bla rażan – materjalizmu u konsumizmu li tmisshom u tarahom. Is-silta li ġejja tehodna f'night club propju f'dan iż-żmien:

*"Imbagħad telaqha. It-tfajla waqgħet bla ħajja fl-art.  
Kien fgaha. U fl-għafsa ta' subgħajh felhana, harġet il-  
gabra ta' mibgheda għal Vera. Hares lejn it-tfajla. Ra l-  
uċuħ imwerwra madwaru. Lemah il-bieb. Ġie f'tiegħu.  
Telaq jiġri bħal għafrid.*

*Barra, l-arja kienet tgħanni l-għanja tal-Milied. Elf  
bniedem isellem ferhan, ferh li jidhak illum u għada  
jinbidel f'għira u mibgheda. U l-qniepen iċemplu għad-  
dehra tal-kewkba fis-sema... u l-għada l-kanuni jfajru  
qerrieda għad-dehra tad-dawl tal-modernizmu.*

*'Il-Milied it-tajjeb', sellimlu xi ħadd. Ma semax. Waqaf.  
Hareġ il-hannieqa gawhar minn butu. Infexx jidhak. Leħnu  
nghaqad mad-daqq tal-qniepen. Hassu ħafif bħall-anġli  
tal-karta mdendla mas-siġra tal-Milied.*

*Hareġ il-hannieqa mill-ġdid. Fajjarha ma' l-art. L-  
ispaga nqatgħet. Iż-żibeg tferrxu ma' l-art; il-jiem twal fi  
grajjietu kienu nfirdu. L-imghoddi ndifen u xefaq ġdid iġib  
ġejjieni aħjar.*

*Il-bieraħ kien jibza' mid-dinja qarrieqa; għada, id-  
dinja qarrieqa tibza' minnu."*

Fil-poezija tiegħu, "Sliem Dejjem Żaghżugh", il-Poeta Xaghri Mons. M' Angelo Apap isostni li ż-żgħażaġh ma jistgħux isibu l-vera paċi qabel ma dawn jifthu għajnejhom għall-verità u widnejhom għall-messaġġ qaddis tal-Milied. Ghalkemm Apap nafu bhala kittieb ta' versi tradizzjonali, din il-poezija tiegħu hija wahda msejsa fuq linji moderni.

*"F'girja bla mistrieħ  
ħafifa bħar-riħ  
għaddiet ġemgħa kbira  
ta' żgħażaġh herqana  
fid-daqq u fil-għana  
qed tfitex is-sliem*

*u s-sliem... ..  
jitbiegħed... ..  
jistaħba... ..  
jintemm... ..  
Fejn m'hemmx  
rieda tajba  
hemm jinbet  
is-semm.*


*F'nofs lejla xitwija dawl idda sabiħ  
u Żgħażaġh Smewwija  
għannew minnufih  
'Is-Sliem lill-bnedmin  
fir-rieda tajbin.'*

*U l-ġemgħa żaghżugħa  
issemmgħet dan l-innu  
għogħobha w emmnitu  
għax rat li kien minnu;  
u f'qalbha ħuġġieġa  
ħosbiena għarkupptejha  
illum qed tadura  
l-imħabba f'maxtura."*

Il-Milied; Lejla ta' tifikira mill-isbah li ma tgħaddi u ma tintesa qatt. L-ebda żmien ma jneħhi minn mohħ il-bniedem din il-ġrajja kbira u ewlenija li dwarha min jaf kemm inkiteb, u kemm għad irid jinkiteb. Ghalkemm dan it-twelid sar elfejn sena ilu, din hi ġrajja dejjem attwali li tixgħel lill-qlub tagħna bil-ferh hekk kif mill-ġdid jitgerbu l-ewwel disa' xhur tas-sena. Jerga' jinhareġ il-presejpu, inhawlu l-ġulbiena, narmaw is-Siġra tal-Milied, nixtru l-kartolini, inhejju l-helu, naghmlu t-tizjin, għax mill-ġdid ikun sa jerga' jitwieled fostna r-Re tar-Rejjet, it-Tarbija Divina. Din hija l-ġrajja ta' kull wiehed u wahda minna, ġrajja li tibqa' miktuba b'ittri tad-deheb f'qalb kull wiehed u wahda minna, kbar u żgħar, għonja u fqar, għax kif itenni Dun Karm Psaila, il-Poeta Nazzjonali tagħna:

*"Kif int tersaq ja lejla xitwija  
sa t-fal tisraq is-siegha tas-serħ  
bla ma jafu l-għaliex, bla ma jridu  
sa l-għedewwa tissieħeb fil-ferħ.*

*O tifikira ta' hena, ta' hlewwa.  
O tifikira ta' rebħa, ta' ġieħ.  
Lejl imbierek minn Alla, mill-bniedem  
fost il-ġnus ismek dejjem sabiħ."*

**XHIEDA NISRANIJA FL-ISTORJA TAL-KNISJA GĦAWDXIJA****Mons. Andrea Vella (1899 - 1990)****2. Hidmiet u Spiritwalità**

Mons. Andrea Vella jibqa' maghruf l-aktar bhala Direttur Spiritwali tas-Seminarju kif ukoll tal-Legjun ta' Marija.

Mons. Rużar Borg jikteb fuq b'dan il-mod: "Bhala direttur spiritwali fis-Seminarju, Mons. Vella ghen hafna saċerdoti biex dawn ikunu tabilhaqq saċerdoti spiritwali u qaddisa. Kull gimgha, kien ilaqqqa' lis-seminaristi u jaghmlilhom diskors ta' natura spiritwali. Id-diskorsi tieghu kienu jixhdu l-għerf u l-qdusija li kellu, qdusija mibnija fuq l-ispirtu ta' sagrificcju, id-devozzjoni ardenti lejn l-Ewkaristija u qima profonda lejn il-Verġni Marija" (Legjun ta' Marija 1950-2000, p.25). Kellu hażna ta' kotba spiritwali u minnhom kien jiehu l-ispirazzjoni tat-tahdidiet tieghu.

Fuq kollox kien missier hanin u fis-sagrament tal-qrar kien juri moghdrija. Kien prudenti u ghaqli fil-pariri tieghu. Dan ix-xoghol kien jaghmlu b'interess u hila kbira tant li bosta saċerdoti wara li kienu johorġu mis-Seminarju, kienu jibqghu jikkuntatjawh fil-problemi li jiltaqghu magħhom.

Kellu mhabba kbira lejn Marija, Ommna tas-Sema. Fl-1 ta' Settembru 1946 kiteb fl-Għawdex fuq "Ix-Xirka Appostolat għat-tagħlim u għat-tixrid tar-Rużarju". Il-pjan kien approvat mill-Isqof ta' dak iż-żmien Mons. Ġużeppi Pace. F'din l-ittra għamilha ċara li r-Rużarju għandu jiġi mgħallem aħjar u jispiċċa biex jikteb: "Ma għandniex inkunu sodisfatti, qabel ma naraw kull membru tal-familja jkun jaf jgħid ir-Rużarju". Fl-aħhar jagħmel din innota: "Min qiegħed jikteb joffri ruhu li jagħti kull għajna lil dawk iċ-ċentri li jridu jibdeu l-*Adjustat*".

Hadem ukoll hafna biex il-Legjun ta' Marija jidhol fil-gżira ta' Għawdex. Kien l-ewwel direttur ta' l-ewwel *Curia* ta' Għawdex. Meta ġie biex idahhal il-*Legion of Mary* fiż-Żebbuġ sab problema fuq il-post li fih kellhom jiltaqghu. Hall din id-diffikultà billi offra d-dar tieghu stess biex Dun Ġużepp Ċini seta' jibda' jlaqqa' l-membri.

Mons. Andrea Vella kien ruh Ewkaristika. Kien iqatta' hafna hin quddiem Ġesù Sagramentat. Fl-1966 hareġ ktejjeb: "*Il Cuore Eucaristico di Ġesù e il Sacerdote*". Fih huwa jesprimi b'mod mill-aktar haj li s-saċerdot għandu jkun bniedem li jersaq lejn l-Ewkaristija mimli b'fidi qawwija biex hekk ikun ta' eżempju għall-komunità nisranija.

Hadem ukoll għall-Opri Pontifiċi Missjunarji. Dan ix-xoghol dam jagħmlu 54 sena. Tant kien imhegġeġ għall-missjonijiet li kien jorganizza hidmiet, ihegġeġ liż-żelaturi u ż-żelatrici li kienu jghinuh fil-parroċi ta' Għawdex kif ukoll lis-seminaristi.

Jalla l-figura tieghu ta' saċerdot habrieki, fis-skiet u dejjem kostanti, ma tintesiex iżda tkun eżempju għalina biex nikbru fil-virtù fil-hajja ta' kuljum.

*Angelo Xuereb*


**GREZZJU BONELLO**  
**Water Proofing Service**  
**for Roofs and Walls**

'Greż Jos', Tel: 2155 7694  
 Filfla Street, Għajnsielem Mob: 9946 9102

**MARIO**  
 DISPENSING OPTICIANS

57, MAIN GATE STREET, VICTORIA, GOZO.  
 Prop. Mario P. Grech F.A.D.O. (Lond.)  
 Appointments for  
 EYE TESTING / EXAMINATION  
 by the Latest Computer Technology  
 and Eye Specialists  
 Telephone: 55 65 28 / 56 33 31





### *Stedina tal-Papa lill-Patrijarka Grieg*

Fi grajja storika f'Ateni, il-Greċja, fis-16 ta' Novembru li għadda, il-kardinal Jean-Louis Tauran, uffiċjalment habbar il-pubblikazzjoni ġdida ta' manuskritt antik "Monologu ta' Basilju II" mil-Librerija Appostolika Vatikana. Dan hu test liturgiku jew aġjografiku tal-Knisja tar-rit Grieg, li jmur lura sa mis-sena 985. F'messaġġ lill-Kardinal Tauran, Benedittu XVI qallu biex jinforma lill-Beatitudni Tiegħu Christodoulos, Arċisqof ta' Ateni u tal-Greċja kollha, li jkun pjaċir għall-Papa li jilqgħu f'Ruma biex flimkien juru li ntlahaq pass ieħor fil-vjaġġ lejn ir-rikonċiljazzjoni u l-koperazzjoni mal-Knisja Ortodossa.

### *Id-dinjità umana ma tonqosx minħabba difetti ġenetiċi*

Waqt li laqa' l-partecipanti għall-konferenza internazzjonali promossa mill-Kunsill Pontifiċju għall-Ministeru tal-Kura tas-Saħħa fil-Vatikan, fid-19 ta' Novembru 2000, il-Papa qal li "id-dinjità tal-bniedem ... ma tonqosx fil-preżenza ta' xi diversità fiżika jew difetti ġenetiċi".

### *L-Isqfijiet Kenjani kuntenti b'vot paċifiku*

Il-Kenjani marru jivvotaw fil-paċi f'referendum mistenni hafna dwar kostituzzjoni ġdida li għet proposta. Il-mexxejja tal-Knisja, li kienu kkundannaw il-vjolenza tul il-kampanja u heġġew biex il-votazzjoni ssir fil-kwiet, kienu kuntenti bil-mod kif svolġew l-affarijiet fil-jum ta' l-elezzjoni u raw f'dan sinjal ta' demokrazija li qed timmatura.

### *Żjara tal-President Izraeljan*

Moshe Katsav, president ta' l-Istat ta' Israel żar lil Benedittu XVI kif ukoll lill-Kardinal Angelo Sodano, Segretarju ta' l-Istat. Tul il-laqgħa, inghatat attenzjoni għar-relazzjonijiet li żviluppaw bejn Israel u s-Santa Sede, sa mill-bidu tar-relazzjonijiet diplomatiċi bejn iż-żewġ naħat fl-1994. Rigward il-qagħda attwali fl-Art Imqaddsa, il-pożizzjoni tas-Santa Sede favur l-eżistenza u l-kollaborazzjoni bejn żewġ Stati, Israel u l-Palestina, għet mill-ġdid imfissra lill-mistieden illustri tal-Papa. Parti kbira mid-diskussjonijiet kienet dwar il-possibbiltà ta' kollaborazzjoni aktar intensa fil-qasam umanitarju, speċjalment fl-Afrika, u fil-qasam kulturali.

### *Ġwanni Pawlu II mfakkar mill-Parlament Taljan*

F'ċerimonja sollenni miżmuma fl-14 ta' Novembru, il-Parlament Taljan ikkemmora ż-żjara magħmula tliet snin ilu minn Ġwanni Pawlu II. Tul iċ-ċelebrazzjoni nkixfet lapida li tfakkar il-laqgħa tal-Papa mad-deputati u s-senaturi Taljani. Għall-okkażjoni, Benedittu XVI bagħat messaġġ lil Pier Ferdinando Casini, president tal-Kamra tad-Deputati, li nqara tul iċ-ċerimonja mill-Arċisqof Leonardo Sandri, sostitut għall-Affarijiet Generali tas-Segreteria ta' l-Istat.

### *Aktar arresti fiċ-Ċina*

L-awtoritajiet Ċinzi arrestaw qassis u għaxar seminaristi fit-12 ta' Novembru li għadda, qabel iż-żjara tal-President ta' l-Istati Uniti, George W. Bush. Il-gvern ta' Beijing stabbilixxa mod kif jarresta mexxejja reliġjużi u dissidenti politiċi qabel xi grajja importanti li tista' toffri forum internazzjonali għall-petizzjonijiet u protesti.

*Ta' Vestru*

Bar, Restaurant & Pizzeria

Specializing in Local & Italian Food

Open daily for Lunch and Dinner

5, St. Joseph Square, Qala, Gozo.

Tel: 2156 4589, 2155 9090, Mob: 7970 6274

## IS-SINJURA DIMECH

Mhux lakemm l-impressjonijiet ta' tfulitek ihalluk. Jikbru mieghek donnhom id-dell ta' ruhek u ma jitolqux qabel taqsamhom ma' haddiehor. Froid iqabbilhom mal-holm. Forsi tassew huma tiġbid ta' l-immaginazzjoni.

Għalija, imma, biċċiet mid-djarju ta' hajti. Dokumenti mhux miktuba li jgħallmuni nahseb u nikber. Nirrakkontahom inhossni nitgharref.

Das-sajf ftaht qalbi ma' Dun Ġwann Dimech fuq il-mamà tiegħu, is-sinjura Dimech. Tkellimna fuq elf haġa: il-kollezzjoni tal-pupi li għamlet b'idejha; il-kura li kienet tiegħu kemm dam *spiritual director*; l-ghajnuna tagħha fir-riċerka għall-ktieb tiegħu fuq Hal Balzan. L-iktar, imma, fuq hidmietha f'Ghawdex, kif għazlet li tiġi fostna għall-bidu tal-gwerra.

'Storja twila,' qalli, 'Twebblet meta bdejt is-seminarju maġġur. U bejn ix-xewqat tagħha u bejn il-biża tagħna mill-bombi qbadna hwejjigħna u ġejna noqogħdu r-Rabat. Ma kienx, imma, dak iż-żmien daqshekk faċli.'

Veru, ma kienx żmien faċli dak tal-bidu tal-gwerra!

Anke ahna interni fis-seminarju konna nhossuh. Minkejja l-iżolament minn mad-dinja ta' barra. Għax għalkemm gazzetta ma kienux ihalluna naqraw u lanqas nisimghu radjijiet, it-tagħrif dwar x'qed jiġri u jinghad madwarna xorta wahda b'mod jew iehor kien jaslilna. L-iktar bit-tiri tal-maskli minn fuq is-sur u b'Dun Kelment jippassiġġa bla sabar fil-kurituri ma jafx fejn sa jagħti rasu!

Għalina, it-taqlib u ċ-ċaqliq ta' klassijiet u bankijiet kien l-ikbar għors! U l-Ministru meta bghatna d-dar kważi bdejna nċapcpu. Konna qisna herġin għall-vaganzi.

Kien hemm min kien jibza'. Tant, li waqt xi errejd, kif jisma' t-tiri tal-maskli mis-sur kien jiġri jitgeddes taht mejda u ma johorġx minn taħta qabel idoqu l-qniepen tar-rejderspast.

L-iktar, imma, li dejqitna kienet is-sikkatura tal-pulizija. Kif setgħet qatt ommi bi tmint itfal iżżommna ġewwa waqt dawn ir-rejds! Jew, min kien sa jissaporti bit-twieqi u bibien magħluqa!

'Hoj, l-iċkin dewl tel-lumpe sota jejn l-erjuplunuj,' kien kull darba jwissina Ketutu. *'Tejdedw li jin fitt. Imme, tifthew emkin xhejn thissuwim addejjin!'*

U biex tahrab il-kwestjonijiet mal-pulizija minhabba fina, wara ftit li għalqet l-iskola, ommi niżżlitna Marsalforn. Ma ninsilx dak is-sajf! Fil-ghodu ngħumu u filghaxija nisimghu lis-surmastru Salvu jirrakkonta l-istejjer. Jew meta jkun kwinta l-qamar lil Bertu ta' l-Istran jgħanni jew iharref. Wara, imma, kulhadd ġewwa. U bibien u twieqi magħluqa, ibbattattmati biex 'ed-dwol ma jidrewx menn Sqallije u jiġew aline'.

U ma' nofs Settembru, kif kienet sa terġa' tiftaħ l-iskola, erġajna lura d-dar.



Imma, kif irfisna n-naha tagħna, donnha dhalna f'dinja ġdida: suldati, tankijiet fil-bitha ta' l-iskola, sodod fil-kurituri tas-seminarju, u uċuh ġodda kulfejn iddawwar harstek.

Fid-dar tagħna kien hemm is-sur Victor Pace bil-familja, għand iz-zija Mananni s-sur Crescuoli b'uliedu l-bniet u b'Johnnie Navarro, l-gharus ta' wahda minnhom, hdejhom fil-piazza ta' Sant Wistin, għand Karmena tal-Ferh, is-sur Gio. Batta Delia bir-razza u r-radika, u għand ta' Rozanna ta' Ragonesi bil-familja. U hdejna l-Vajringa, quddiem l-iskola, fil-lok ta' Toni tal-Mazz il-familja ta' Dimech ma' ta' Catania, u fil-kantina ċerta Roza, armla li kienet għadha kemm tilfet lil żewġha fuq bastiment tal-gwerra u flimkien ma' bintha Fefina tifla ta' sentejn bilkemm għadha bdiet timxi.

Ir-Rabat kien fil-veru sens tal-kelma kamp tar-refuġjati. Kollha b'kunjomijiet strambi, uhud bi tnejn. Bhal Serracino Inglott, Zammit Gabarretta, u Mifsud Bonnici. U kien hemm ukoll ta' Bajjona, Tirchett, French, Tufigno, Perrone, Glavina u oħrajn.

'Fosthom, dak tas-sinjura Dimech,' għidtlu. 'Ma nsejtha qatt. U kull darba li nsemmiha donni nara lir-regina Vittorja'.

Dun Ġwann tbiissem!

Mara liebsa l-iswed minn taht għonqha sa truf riġlejja, wiċċ sollenni, b'għajnejn iridu jidhku, lesti biex jilqgħuk; u b'xagħarha mibrum qawwara fuq kurrija ta' rasha.

Kelli bilkemm hdax-il sena meta rajtha l-ewwel darba. Kienet giet toqgħod ftit bibien 'l hemm minnha. U billi kienet midhla tagħna ommi kemm-il darba kienet tibgħatni għandha nġhidilha li kellha telefon. Darba damet ftit, u meta spicċat titkellem, għajtitli u tatni tmintax irbigħi.

Harist lejha u biex nuriha li ma stennejt l-ebda hlas kont se nerġa' nagħtihilha lura. Hi, imma, bla ma tkellmet, warrbitli idi bil-prudenza u b'għajnejha dahkana urietni li t-tmintax irbigħi kienet għalija u kelli nżommha.

Dak il-hin iċċassajt inhares f'wiċċha u wara erġajt harist lejn il-biċċa tal-fidda li tatni.

Din kienet l-ewwel impressjoni tiegħi tagħha: fattizzi li naqqaxthom fil-fidda qishom tax-xbiha fuq it-tmintax irbigħi li kienet għadha kemm tatni!

U minn dak inhar kull darba li giet tmintax irbigħi f'idejja bqajt nistħajjilni naraha fl-istess poża, bhar-reġina tat-toppu (kif kont laqqamtha ta' tfal li kont), rasha imb' ras ma' xi qassis jew soru; jew ġejja u sejra tghaġġel mis-seminarju; jew tkompli man-nies fil-hanut tagħhom fejn Savina.

Kienet mara hawtiela li ma kellhiex sabar tistenna. Iz-żmien għaliha kien deheb u ma kenitx tahlieh jekk fit-tiġdid tiegħu kienet tara ġid lil għajrha.

Xeheduli dan Dun Peter Serracino Inglott.

'Il-hegġa tagħha għal dan it-tiġdid', qalli, 'kienet tghaġġibni. Hi għallmitni l-prietka tal-Milied u biha dahlet id-drawwa tagħha f'Għawdex. Sa l-isqof Gonzi kien ġie jismagħha!'

Fl-1940. U s-sena ta' wara tal-Mużew tar-Rabat bdew tagħhom waqt il-purċissjoni bil-Bambin. Il-prietka tat-tfal tal-Mużew kien għamilha Anton Zammit Gabarretta fil-knisja ta' San Ġakbu waqt li dik tas-sinjura Dimech kien għamilha Ugo Mifsud Bonnici fil-knisja ta' Pompej.

Kemm kienet hadet gost is-sinjura Serracino Inglott x'hin resaq Mons. Gonzi jifirhilha.

'Dak qassis għad isir,' qaltli. 'Id-dar hliet jilgħab bil-knisja ma jagħmilx. Jarma u jżarma l-artal. Daqqa bil-gilandra hadra. Daqqa hamra. U daqqa bajda.'

L-isqof tbiissem. U biex jiċċajta qallha: 'Mela dan sagristan sa jsir mhux qassis!'

Kienu nisa ta' l-għageb dawn ommijietna! Jifirhu b'kollox. Anke meta jarawk tiffrah!

Kien sempliċi l-Milied ta' żmienna! Novena bil-prietka waqt il-quddiesa tas-sitta ta' filgħodu. U pontifikal f'nofs il-lejl fil-Katidral u mota dak inhar tal-Milied. U l borża tal-gellewż taht l-imhadda għal min ma jkunx imqareb.

X'rivoluzzjoni soċjali siekta għadda pajjiżna dawn l-aħħar 65 sena! Mat-tahlit tan-nies, ta' l-ibliet ma' tal-kampanja, tbiddlu l-ideat, u kollox tqalleb u nbidel bla ma ndunajna!

Lanqas is-sinjura Dimech li tat sehem shiħ f'din ir-rivoluzzjoni siekta ma kienet indunat.

'Niftakarha,' qalli darba Pawlu Catania li għex fl-istess dar magħha waqt il-gwerra, 'ma kienet qatt tghid le lil hadd. Tiġi mara tkellimha fuq uliedha tilqagħha gewwa,

jigi ġuvni jistaqsiha għal xi siegħa xogħol tghallmu l-fildigranu, jigi tallab jitlobha tghinu tagħtih minn dak li jkollha. Ma kienet tagħlaq biebha lil hadd'.

It-tjubija hi d-DNA ta' ruhha. Tittiehed u ddakkar lil kull min jersaq lejha. Tidhax bija. Imma anke jien iddakkart minnha.

Lanqas qatt għaddieli minn mohħi biex kien hierēg. Pawlu Catania kien dak iż-żmien *emigration officer* responsabbli mill-għażla ta' l-emigranti għall-Awstralja. Għall-Għawdxin kellu *soft spot*. 'Ara li taqrati sewwa quddiem l-Awstraljan,' kien jgħid lil kull wiehed minnhom kif jersqu quddiemu.

'Jem me nofx naqre sinjowr,' ġie li kien jgħidli xi wiehed minnhom.

'Oqgħod kwiet u aqbad il-gazzetta sew,' kont ngħidli, 'u xhin ngħidlek aqra, hares lejn il-gazzetta u għid il-Kredu.'

L-Awstraljan kien jiehu pjaċir jisimghu. U minkejja li ma kienx jifhmu, qabel johroġ kien jibtissimlu u jgħidli: 'Well done! Wish you luck.'

Illum għaddew hafna snin minn din l-istorja. U hafna rnexxielhom b'rihet tagħha jsiefru u jagħmlu fortuna. Jalla, anke, mill-fortuna tagħhom tintgħaraf triq it-tjubija. Min jaf x'kien jigri minnhom kieku dik it-triq Pawlu żammha magħluqa?

Tassew ma nistax ngħid. Dak li nista' ngħid, imma, hu li t-tjubija hija wirt il-qalb kbira. Bħal dik tas-sinjura Dimech.

Ma kenitx il-filantropa ta' fuq il-ġurnali. Ma riedet qatt ritratti. Habbet fil-kwiet. U tat mill-qalb minn dak kollu li kellha. Għenet fejn kien hemm bżonn. Ordnijiet u istituti.

Għalhekk, meta qaddes Dun Ġwann is-serbut ta' nies minn darha għal San Ġorġ kien donnu ma jaqta' qatt. U, għalhekk ukoll Għawdex ma nesihix meta fl-1950 reġgħet lura Malta.

U lanqas jien. Minkejja li t-tmintax irbigħi illum għebet.

Dik l-ewwel impressjoni tagħha bix-xbiha tar-reġina fuqha ma thassritx. Tidhirli kulfejn nara hidma ta' tjubija. U ma tghibx qabel naqsam l-esperjenzi tagħha ma' haddiehor.

Forsi, għalhekk, inhabrek biex ma nitlifhiex il-quddiesa tas-sebġa f'Marsalforn!

Kemm tifikiriet! Ix-xbiha tar-reġina fil-fidda. Is-sinjura Dimech fil-bieb. Il-prietka tal-Milied. Tassew nitghaxxaq nisma' lil Dun Ġwann jagħmel l-omelija tiegħu. Kliem ftit, imma meqjuż. Bħalma kien l-Imghallem fil-parabboli. Bl-ghan li jgħallem u jxandar il-messaġġ ta' imhabba.

'Għax dan hu r-ragħaj it-tajjeb,' qalilna f'wahda mill-aħħar omelijii li smajtu jagħmel qabel ġejna lejn Malta, 'dak li juri mhabba għan-nghaġ kollha. U jekk tintilef wahda ma jiddejjaxq ihalli n-nghaġ l-oħra u jmur ifittixha. U ma jistrieħx qabel isibha. U meta jsiba jerfagħha fuq spalltu u jiffrah biha'.

Kif kienet tagħmel is-sinjura Dimech meta t-tallab u kulmin kien fil-bżonn kien imur ihabbtilha biebha! Tghinu. U tibqa' tghinu fis-skiet u bil-mohħi biex l-għajnuna li tkun tagħtu sservi ta' ġid għalih u għal ta' madwaru!

## Passiġġata Biblika - 12

“... Rajna l-Kewkba Tiegħu tielgħa, u Ġejna Nadurawh.” (Mt 2:2)

# IZ-ŻJARA TAT-TLIET “SLATEN” MAĠI

minn Fr. Charles Buttigieg

### *It-Tliet Slaten Maġi*

San Matthew jtkellem mill-maġi li ġew mill-‘Lvant’, ifittxu is-‘sultan’ li twieled, kif bdiet turihom il-kewkba: “Rajna l-kewkba tiegħu tielgħa, u ġejna nadurawh” (Mt 2:2). Il-kelma ‘maġi’ ġejja mill-kelma akkadika, ‘magu’ li tfisser ‘wiehed li għandu r-rigali’. Hafna storiċi fil-bidu tal-Knisja, isostnu li dawn il-‘ghorrief’ jew ‘filosofi’ kienu mill-Gharabja. Ohrajn isostnu li kienu ġejjin mir-reġjun tan-Nabatej li huwa fil-Ġordan tal-lum u li jinsab fil-lvant tal-Art Imqaddsa. Skond Origine ta’ Lixandra fl-Eġittu, dawn il-maġi kienu mnisslin mill-profeta Balaam u għalhekk kienu jhaddnu sewwa l-profeziji messjanici tiegħu. Huwa jkompli jghid li kienu tlieta għaliex tlieta kienu r-rigali li nġhataw lil Ġesù, waqt li Tertulljanu jsostni li kienu tassew slaten.

Skond it-tradizzjoni antika l-ismijiet tat-tliet maġi huma: Gaspar, Melkior u Baldassar u r-relikwi tagħhom huma meqjuma fil-katidral majestuz ta’ Kolonja fil-Ġermanja wara li ttiehdu hemm fl-1164 mill-Knisja ta’ San Ewstorgju f’Milan, mill-Imperatur Federiku Barbarossa.

Anke fil-vangeli apokrafi bħal: il-psewdo-mattew, dawk sirjani, armeni u gharab insibu ukoll rakkonti dettaljati dwar il-maġi, għalkemm xi kultant dawn ir-rakkonti huma kkontaminati minn elementi ta’ esagerazzjoni. L-iktar wiehed minn dawn il-kitba apokrafi li jaġhtina tagħrif dwar il-maġi huwa l-vangeli armeni, li jispjega il-fatt kif it-tliet maġi telqu minn postijiet differenti tas-saltniet tagħhom u l-kewkba tlaqqagħhom ma’ xulxin u jiskopru li qegħdin kollha jfittxu l-istess persuna, ir-Re tar-rejjiet. Skond din it-tradizzjoni armena, il-maġi kienu r-rejjiet tal-Persja, tal-Indja u tal-Gharabja, u li kienu studjużi ukoll tal-kwiekeb. Wara s-seklu 14, il-maġi bdew jiġu kkontsiderati bħala rappreżentanti tat-tliet kontinenti magħrufa f’dik l-epoka, Baldassar għall-Ewropa, Melkior għall-Asja, u Gaspar ta’ kulur skur għall-Afrika. Il-maġi għalhekk kienu ġejjin minn ġnus li ma kienux jagħmlu parti minn Izrael, imma li bl-intelligenza u bix-xjenza tagħhom irnexxielhom jgharfu l-veru Alla.

### *Deheb, Incens u Mirra*

Il-profeta Izaija jhabbar digà minn sekli qabel ir-rigali tal-maġi: “Imriehel ta’ iġmla għad ighattuk, l-iġmla żgħar ta’ Midjan u Ghefa; ilkoll minn Saba jiġu, imghobbija bid-deheb u l-incens, u jxandru t-tifhir tal-Mulej” (Iz 60:6).

Minbarra l-metal prezzjuż tad-deheb, l-gharab kienu jsejhu ukoll ‘deheb’ dak ir-rezin aromatiku, tip ta’ incens li kien jintuza għall-artal tal-fwieha. Infatti fil-Malti l-kelma ‘debha’ tfisser ‘offerta’ jew ‘sagrificċju’. Seta’ għalhekk ifisser dak l-incens li kien jinharq fuq l-artal tad-deheb kif naqraw f’Lq 1:11 u Lhud 9:4. Il-mirra kienet tip ta’ rezin tal-lastiku li kien johrog miz-zkuk tas-siġar li insibu fl-Gharabja u fil-Ġordan. Kienu jagħmlu trab, bħala incens kif naqraw fis-Salm 45:8, jew inkella jużaw bħala likwidu għall-fwieha kif insibu fl-Ghanja tal-Ghanjiet f’kap 5:13, jew fl-imbalzar, imhallat maż-żejt (ara Gw 19:39). L-incens ukoll kien jingabar mill-pjanti li jinsabu fis-Sud tal-Gharabja, fis-Somalja u fl-Abbisinja u li kien jinharq biex jipproduci l-fwieha l-iktar fejn hemm is-sagru. Dawn it-tliet rigali tal-maġi għandhom però s-sinifikat tagħhom.

Id-deheb huwa simbolu ta’ regalità, għax Ġesù hu tassew mir-razza tas-Sultan David u huwa tassew is-Sultan tas Slaten li jsalva lil kulhadd. L-incens huwa simbolu tal-ministeru sacerdotali, għaliex Kristu hu tassew is-Sacerdot veru li joffri tassew lilu nnifsu bħala offerta fuq is-salib. L-incens li x’hin jinharq jitla’ ’il fuq, ifakkarna li Ġesù li nizel mis-Sema hu tassew Alla. Il-mirra simbolu tal-misteru tal-inkarnazzjoni għaliex Ġesù sar bniedem bħalna f’kollox minbarra d-dnub u li bata tassew għalina għall-fidwa tagħna. Tfakkarna għalhekk fin-natura umana ta’ Sidna Ġesù Kristu.

### *Il-Kewkba ta’ Betlehem*

F’wiehed mid-dokumenti li nstabu f’Qumran, intitolat 4Q.Mess., insibu mappa tal-kostellazzjoniet li kellhom jidhru fiż-żmien tat-twelid tal-Messija. Dan id-dokument



ikompli jsahhah il-verità tal-maġi fit-tfittxija tagħhom tal-Messija għaliex raw il-kewkba tiegħu. Skond ix-xjentist ġermaniż tas-16 il-seklu J. Kepler, jispjega din il-kewkba tal-maġi għal fatt li bejn is-snin 17 Q.K. u 10 .W.K. il-planeti Ġupiter u Saturnu kienu tant qrib xulxin li holqu bejniethom dawl kbir u jiddi hafna. Fil-Bibbja niltaqgħu mal-profezija ta' Balaam fil-ktieb tan-Numri li tgħid: "Għad titla' kewkba minn Ġakobb, u jqum xettru minn Israel" (Num 24:17).

It-teorija ta' kewkba-kometa kienet imsaħha fl-ewwel sekli minn Origne meta dan jikteb kontra Ċelsju: "Il-Kewkba tal-Maġi kienet ta' l-istess għamla tal-kometi. Jiena qrajt kif il-kometi xi drabi dehru lejlet ġrajjiet ta' ferħ. Hi haġa ta' staghġib li kewkba ġdida dehret fit-twelid ta' persuna li kellha twassal għal bidla hekk kbira fl-istorja tal-bnedmin?". Infatti xi uhud mill-istudjużi jassoċjajaw il-kewkba tal-maġi mal-famuża kometa Halley, għalkemm il-bibliṡti illum ma jtkellmex minn kometa imma minn kewkba.

It-twelmin assi-ro-babilonjiż, fil-Mesopotamja kien ihaddan tassew din ir-rabta tal-manifestazzjoni tal-kwickeb b'rabta mal-ġrajjiet terreni. Insibu ukoll immaġni medjevali li jipersonifikaw il-kewkba tal-maġi fl-immaġni ta' 'anġlu'. Infatti l-kelma griega għal 'anġlu' hija 'angelos' li tfisser 'messagġier'. Fil-Bibbja, l-anġli dejjem iwettqu din il-missjoni ta' messagġiera ta' Alla sabiex iwasslu l-messagġ tiegħu. Il-kewkba ta' Betlehem kienet messagġ ċar għall-maġi li twieled il-Messija.

Meta l-kewkba waslet lill-maġi fuq il-post fejn kien 'it-tifel' (bil-grieg: paidion) wara li kienu għaddew

għand Erodi, jinder ċar li Ġesù kellu xi xhur mhux hażin u ma kienx għadu tat-twelid. Infatti meta Erodi nduna li l-maġi kienu dahku bih, huwa ordna sabiex jinqatlu t-tfal subien kollha ta' minn sentejn 'l isfel ġewwa Betlehem (ara Mt 2:16).

### ***Ir-Raba' Re!***

Ir-riċerka ta' dawn is-slaten maġi għall-Messija għandha tkun it-tfittxija tagħna lkoll fil-vjaġġ tagħna li qegħdin naghmlu f'din il-hajja. Kull wiehed u waħda minna għandu mela jilbes din il-libsa 'tar-raba' re' sabiex il-koll flimkien naslu biex insibu tassew lill-Mulej u nadurawh: "Kif raw il-kewkba mtlew b'ferħ tassew kbir. Meta mbagħad dahlu d-dar u raw lit-tifel ma' ommu Marija, inxtehtu fl-art jadurawh..." (Mt 2:11).

### ***Biblijografija***

- BIEDERMANN, H., *Dictionary of Symbolism*, New York 1992.
- BROWN, R.E., *The Birth of the Messiah*, New York 1977.
- KOHLBERGER, J.R., NIV. *Compact Concordance*, London – Sydney – Auckland 1993.
- LURKER, M., *Dizionario delle immagini e dei simboli biblici*, Cinisello Balsamo (Milano), 1990.
- MATTHEWS, V.H., "Perfumes and Spices", in *Anchor Bible Dictionary* V, 226-228.
- RAVASI, G., *Videro il Bambino e sua Madre*, Milano 1989.
- ZUFFI, S., *Episodi e personaggi del Vangelo*, I Dizionari dell'Arte 4, Milano 2003.



**GOZO  
press**

Offset & Letterpress Printing  
Graphic Design Studio

Mgarr Road, Għajnsielem, Gozo - Malta.  
Tel: 2155 1534 - Fax: 2156 0857 - Mob: 9982 6350  
E-mail: gozopress@onvol.net

**A Whole New Look**

*Sharmain's  
Styling Salon*

57,  
St. Joseph Square  
Zala, Gozo  
Tel: 2156 6236

**Xerri l-Bukkett**



**Bar**  
**Restaurant Pizzeria**

*Dine while enjoying the best view in  
the Maltese islands*

Triq iz-Zewwieqa Qala  
Tel. **21553500**



**HILITE**

**HARDWARE STORE**  
**FRANCO - BELGE**  
**FIRE PLACES**

*Importers of*  
Copper Pipes & Fittings  
Lava Solar Heaters  
Adensa Space Heaters  
and Fire Places

113, St. Bert Street, Xewkija, Gozo  
Tel: 2155 5736 • Fax: 2155 5525  
Mob: 9947 8884

**Home Decorations**

- \* Specialising in Gypsum wall partitions
- \* Gypsum Board Soffit and all kinds of tiles
- \* PVC Wall Panelling
- \* Interior Painting

For Free Home Estimates  
Call **Frank Azzopardi**  
on 2156 5241 or 9982 9195

**BOGLAUTO LTD**



- Spare Parts
- Batteries
- Accessories

J.F. Kennedy Square, Victoria VCT 111, Gozo  
Tel: 2155 1070 Fax: 2156 3073

**GRAZZI LIL DAWK LI JIRREKLAMAW FIR-RIVISTA TAGHNA.**

*Nirrikmandaw il-prodotti jew servizzi tagħhom lill-qarrejja tagħna,  
waqt li nappellaw lil azjendi oħra biex jgħinuna bir-reklamar tagħhom.*

## ARTIKLI ĠENERALI

Mary Meilak – 100 sena minn twelidha – 30 sena minn mewtha	Jannar p.16
It-Tmexxija ta' Ghawdex Matul is-Sekli u Llum (Franco Masini)	Marzu p.15
Monument Ġdid b'Tifkira taż-Żjara tal-Papa Ġwanni Pawlu II f'Ghawdex	April p.5
Riżultat ta' l-Elezzjonijiet tal-Kunsilli Lokali f'Ghawdex tat-12 ta' Marzu 2005	April p. 8
Il-Papa Ġwanni Pawlu II f'Kuntest Storiku mal-Papiet ta' Qablu. (Mons Isqof N. Cauchi)	April p.12
Beata Ġdida Madre Crocifissa Curcio – Fundatriċi tas-Sorjiet Karmelitani. Ghal Madwar 50 Sena Uliedha Spiritwali Wettqu Hidma fil-Qasam Edukattiv f'Ghawdex (Kan D. Karm Borg)	April p. 24
Il-Pontifikat il-Ġdid tal-Papa Benedittu XVI (Mons Isqof Nikol Cauchi)	Mejju p.10
Harsa Lejn Benedittu XVI (Nikol Baldacchino)	Mejju p.13
Ir-Rivista Taghna Taghlaq Sittin Sena Hajja (Kav. Joe M. Attard)	Ġun/Lul p.9
Messaġġ ta' Mons Isqof Nikol Cauchi fl-okkażjoni tas-60 Anniversarju tar-Rivista	Ġun/Lul p.11
Lehen Jghajjat Ghal Sittin Sena (Franco Masini)	Ġun/Lul p.12
L-Ewwel Editorjal ta' Patri Akkursju Xerri, O.F.M.	Ġun/Lul p.18
Min kienu l-Edituri matul is-Sittin Sena (Mgr Joseph Bezzina)	Ġun/Lul p.19
Il-Herqa ta' l-Ghawdxin ghar-Reġjonalità (Anton Tabone M.P.)	Aww/Set p.10
"Gozo And The Gozitans – Ghawdex u l-Ghawdxin" (Pamela Xerri)	Aww/Set p.11
Il-Poetessa Ghawdxija Mary Meylak f'Gheluq il-100 sena Minn Twelidha (Kav J.M. Attard)	Aww/Sett p.16
Kummentarju: Ghajnsielem f'Ghawdex jew le? (Sindku Frans Cauchi)	Ottubru p. 10
B'Impenn u bi Pjaċir – Mill-assoċjazzjoni ta' l-NGO's (Antoine Vassallo)	Ottubru p. 12
Assigurajt il-Familja Tieghek? (Dun Anton Dimech)	Ottubru p. 41
Kummentarju: Deficit ta' Valuri (Franco Masini)	Novembru p.10
Ċimiterji u Funerali – Taghrif Interessanti ghax-Xahar ta' Novembru (Anton F. Attard)	Novembru p. 14
Kollezzjoni ta' Ritratti u Taghrif ta' 450 Saċerdot Ghawdxi (Dun Duminku Camilleri)	Novembru p.14
L-Ghannej Ghawdxi li Baqa' Jissemma – Ghawdex ifakkar lil Fredu Spiteri (il-Levarist) (Kav J M. Attard)	Novembru p.34
Ix-Xewkija Ssellem lill-Bennej tar-Rotunda Ġużepp Vella (Arċipriet Mons. Carmelo Mercieca)	Novembru p.35
Mons Mario Grech Mahtur Isqof tad-Djoċesi ta' Ghawdex	Diċembru p.9

1985-2005: Ghoxrin Sena ta' Hidma f'Ghawdex b'risq il-Presepu (Anton Galea)	Diċembru p. 14
Il-Chorus Urbanus: 30 sena ta' hidma mużikali (George Borg)	Diċembru p.16
Bolli Marjani minn Ghawdex ghal dan il-Milied (Francesco Pio Attard)	Diċembru p.18
Tarbija Mfisqija f'Maxtura - Meditazzjoni Biblika (Mons Lawrence Sciberras)	Diċembru p. 28
Il-Milied fil-Letteratura Maltija (Kav. Joe M. Attard)	Diċembru p.30

## ARTIKLI TA' MONS ISQOF NIKOL Ġ. CAUCHI

It-Trinità Qaddisa – Misteru Ewlieni (It-Tielet Parti)	Jannar p.24
It-Trinità Qaddisa – Misteru Ewlieni (Ir-Raba' Parti)	Frar p.24
It-Trinità Qaddisa – Misteru Ewlieni (Il-Hames Parti)	Marzu p.24
Il-Misteru ta' l-Ewkaristija (L-Ewwel Parti)	Mejju p.24
Il-Misteru ta' l-Ewkaristija (It-Tieni Parti)	Ġun/Lul p.24
Il-Misteru ta' l-Ewkaristija (It-Tielet Parti)	Aww/Set p.24
Il-Misteru ta' l-Ewkaristija (Ir-Raba' Parti)	Ottubru p.24
Il-Misteru ta' l-Ewkaristija (Il-Hames Parti)	Novembru p.24
Il-Misteru ta' l-Ewkaristija (Is-Sitt Parti)	Diċembru p.24

## APPREZZAMENTI

Fr Charles Caruana S.J. (Kan. Gużeppi Cauchi)	Marzu p.33
Mons. Carmelo Scicluna 1931-2005 (Kav Joe M. Attard)	April p.33
Fr Joseph Galdes S.J. (Editor R+M)	Mejju p.33
Dun Jose' Galea (P.Remiz Galea OFM Kapp.)	Aww/Sett p.19
Patri Bonaventura Camilleri OFM Konv (Francesco Pio Attard)	Ottubru p. 19

## BEJNIETNA N-NISA (Susan Mulvaney)

Meta Baby kellha Baby!	Frar p.41
Kif Tikkontrolla Ruhek waqt x-Xiri	Marzu p.41
Dawk is-Siġhat Quddiem it-TV	April p.41
Kif Nibqgħu Dejjem Żghażaġh	Mejju p.41
Jibżgħu Aktar mill-Brimb milli mit-Terroriżmu!	Ġun/Lul p.41
Il-Hasil ta' l-Idejn Mhux Ċajta	Aww/Sett p.41

## ĊIKKU L-GĦAWDXI (Diversi)

Kummenti minn fuq il-bank tal-pjazza tar-raħal	Jannar, Frar, Marzu, April p.10
--	---------------------------------

**DJAMANTI TA' GHAWDEX – Ritratti mill-kollezzjoni ta' Dr. Mario Saliba**

Wied il-Lunzjata u Fil-Kampanja	Jannar, Qoxra ta' wara
Ta' Lourdes u San Blas	Frar, Qoxra ta' wara
Niċċa Antika u Wied Bingemma	Marzu, Qoxra ta' wara
Is-Santwarju ta' Pinu u Il-Festa fin-Nadur	Ġun/Lul, Qoxra ta' wara
Il-Bidwi Ghawdex u Xoghol il-Bizzilla	Aww/Sett, Qoxra ta' wara
Il-Mithna tar-Riħ u Ir-Raddiena tar-Riħ	Ottubru, Qoxra ta' wara
Iċ-ċimiterju ta' Santa Marija ("Tal-Barmil") u ċ-ċimiterju tal-Kuncizzjoni (Qala)	Novembru, Qoxra ta' wara
Presepi Artistiċi mahdumin mill-Ghawdex	Dicembru, Qoxra ta' wara

**DRAWWIET MISSIRIJETNA (Anton F. Attard)**

Il-Biedja f'Ghawdex (Mit-32 sal-41 Parti)	Jan – Diċ p.26
---	----------------

**EDITORJALI (Fr Ruben Micallef – Editor)**

Dhalna fis-Sittin Sena	Jannar p.3
Il-Hila ta' I-Ghawdex	Frar p.3
Insara ta' Nofs Kedda?	Marzu p.3
Id-Dinja kollha wriet Qalbha lejn il-Papa Ġwanni Pawlu II	April p.3
"Nimxu 'l Quddiem... il-Mulej jghinna - Is-Sintesi tal-Programm tal-Papa Benedettu XVI	Mejju p.3
Sittin Sena Ta' Servizz lill-Knisja u lill-Komunita' Ghawdxija	Ġun/Lul p.3
L-Ulied Mera tal-Ġenituri?	Aww/Sett p.3
Ghawdex Reġjun jew Maqsum?	Ottubru p.3
Il-Kuxjenza Soċjali... Fejn Se Naslu?	Novembru p.3
Ferh Doppju!	Dicembru p.3

**FEHMET IL-QARREJJA**

Il-Familja... fejn sejra? (Michael Angelo Chircop)	Jannar p.40
Il-Programmi minn Ghawdex fuq TVM (Mario Saliba M.D.)	Frar p.33
Insalvaw id-Djalett Ghawdexi... (Pawlu Mizzi)	Mejju p.17
Proslt ghar-Rivista... xoghol stupend u "layout" Impekkabbli... (Lino Cuschieri)	Mejju p.17
Tibdil Mixtieq fir-Rivista (Carmel Cordina)	Ġun/Lul p.14
Proslt ghat-Titjib Kontinwu...Imma... (Antoine Vassallo)	Ġun/Lul p.14
Kollha Interessanti! (M'Angela Frendo)	Ġun/Lul p.14
Imqassma Tajjeb! (M'Ann Gauci)	Ġun/Lul p.14

Dehra Sabiħa u Kontenut Sustanzjuż (Sr. Marie Carmel Saliba)	Ġun/Lul p.14
Tislma lil Patri Akkursju (Baruni Kelinu Vella Haber)	Aww/Sett p.13
Proslt! Ġhomor ta' Bniedem... (Mary Puli)	Aww/Sett p.13
Naqraha Kollha! (Maria Vella)	Aww/Sett p.13
Gazzetta Ghawdxija? Xifer x'hiex?... (Dun Anton Sultana)	Ottubru p.11
Hdejn San Franġisk... Pjaga Enormi (Kav Joe M. Attard)	Ottubru p.11
"The Edge" u "Radio Calypso"... Suggerimenti (Kav Joe M. Attard)	Novembru p.11
Toroq Imfarrkin f'Ghawdex (Ray Pisani)	Novembru p.11
Abbonament Ġdid minn Malta... b'apprezzament għal Ghawdex (Joe Gravina)	Novembru p.11
"Il-Bambin" ta' xi Maltin u Ghawdexin... (Mons Salv Grima)	Dicembru p.11
L-Isqof il-Ġdid ta' Ghawdex Mons Mario Grech John Tonna	Dicembru p.11

**GHAWDEX 300 SENA ILU – Paġna mill-Arkivju Nazzjonali (Mgr Joseph Bezzina)**

Gardjola taċ-Ċittadella Mhedda	Jannar p. 23
Dawra mat-Torri ta' Mgarr ix-Xini	Frar p.23
Hlasijiet ta' Qmuh	Marzu p.23
Purċissjoni f'għieħ Santu Liju mill-Matrici ghax-Xewkija	April p.23
Ix-Xema' ta' Venezja	Mejju p.23
"Ahsbu fil-Ghawdexin" – Perellos	Ġun/Lul p.23
Hlasijiet fuq Imghax	Aww/Sett p.23
Bandu dwar iż-żamma tar-Registri	Ottubru p.23
Dawra mat-Torri ta' Dahlet Qorrot	Novembru p.23
Il_priedki ta' l-Avvent fil-Matrici	Dicembru p. 23

**GHAWDXIN LI GHADNA NIFTAKRU (Pawlu Mizzi)**

Manwil tan-Nunu (21)	Jannar p.34
Tunoj tal-Mozz (22)	Frar p.34
Fonzu u Dolora (23)	Marzu p.34
Dwardu ta' Fittit (24)	April p.34
Mary Mejlak (25)	Mejju p.34
Patri Akkursju Xerri (26)	Ġun/Lul p.34
Salvina Bezzina tal-Qala (27)	Aww/Sett p.34
Ninu Cremona (28)	Ottubru p.34
Is-Sinjura Dimech (29)	Dicembru p.34



## ĠENN ID-DINJA (Miġbura minn Toto')

Jan – Diċ, barra Mejju u Ġun/Lul p.42

## HOLM IL-ĦAJJA (Mary Puli)

Tikber u Titghallem	Jannar p.33
Naf Niekol?	Frar p.40
L-Indafa f'Persuntek u fl-Ilbies	Marzu p.40
Ahrab id-Difetti iż-Żgħar	April p.40
Qis Sewwa Kliemek	Mejju p.40
Il-Knisja Hi d-Dar t'Alla	Ġun/Lul p.40
It-Tagħlim m'Hawnx Prezzu	Aww/Set p.40
Hobb l-Istudju	Ottubru p.40
Nitghallmu Nistudjaw	Novembru p.40

## IL-ĦAJJA FID-DJOĊESI (Dun Renato Borg Sem Joseph Curmi/Sem Maximillian Grech)

Jan - Diċ p.4

## INT U SAHĦTEK (Dr. Mario Saliba)

L-Ikel Organiku u l-Ikel GM	Jannar p.38
Il-Ħxuna fit-Tfal	Frar p.38
L-Artrite	Marzu p.38
Il-Hajja Umana fl-Ewwel Siegħat Tagħha	April p.38
L-Allergiji mill-Ikel	Mejju p.38
"Bon Voyage"	Ġun/Lul p.38
Is-Sewqan Mingħajr Periklu	Aww/Set p.38
It-Titjira H5N1 Qed Toqrob Lejn l-Ewropa?	Ott p. 38
L-Ulċeri ta' l-Istonku	Novembru p.38

## KTIEB X'TAQRA

### – Riċensjonijiet ta' kotba reċenti (Diversi)

Mons Isqof Nikol Ġ. Cauchi., "It-Tagħlim Soċjali tal-Knisja minn Piju IX sa Ġwanni XIII" – 3 Volumi (D.Anton Dimech)	Jannar p.22
Carlo Carretto., "Kitbiet mid-Deżert" trad. ta' Mons Albert Curmi. (Kav. Joe M. Attard)	Frar p.22
Mons Lawrenz Sciberras., "Prezz il-Fidwa Tagħna" (Arċipriet Mons. Carmelo Mercieca)	Marzu p.22
P.Donat Spiteri., "Henjin Intom..." (Mons. Salv Grima)	April p.22
Lumen Christi Publications., "Is-Sena ta' l-Ewkaristija" (Mons Salv Grima)	Mejju p.22
Joan Carol Cruz., "Mirakli Ewkaristiċi" trad. ta' D.Ġorġ Mercieca (Kav Joe M. Attard)	Ġun/Lul p.22

Francis Sultana.,  
"Minn Qatar Haddejk f'Għajn Salem"  
(Kav Joe M. Attard)

Aww/Set p.22

Mons Nikol Ġ. Cauchi.,  
"Pariri Spiritwali ta' Don Bosco"  
(Angelo Xuereb)

Ottubru p.22

Dun Anton Sultana.,  
"B'Suffraċju Lill-Erwieħ tal-Purgatorju"  
(Fr Charles Buttigieg)

Novembru p.22

Patri Gwido Schembri OFM,  
Lejn is-Sema Pajjiżna Vol 1 & 2  
(Fr. Charles Buttigieg)

Diċembru p.22

## LENTI FUQ IL-ĦAJJA MADWARNA (Ġorġ N. Cassar)

La Tagħmilha man-Nies!	Frar p.16
L-Ġzira: Il-Mostru b'Għajnejh Hodor	Mejju p.15
Tidhak jew Tinkwieta...	Ottubru p.16

## L-INTERVISTA / ESPERJENZI (Dun Eddie Zammit)

Qamħ haj fl-Għalqa tal-Mulej – L-Ispigolatriċi fi-Xagħra	Jannar p.12
Żejt taż-Żebbuġa u Limunċell Għawdx	Frar p.12
Il-Ġimġha Mqaddsa fil-Munxar	Marzu p.12
Malta Tel – Jibdew f'Għawdex fi Żmien Qasir	Aww/Sett p.14
Pellegrinagġ Għawdx fl-Italja f'Għeluq is-Sena ta' l-Ewkaristija	Ottubru p.14
Prodotti Għawdxin minn Talenti Ġodda fl-Arti jew "Crafts"	Novembru p.12
Il-Millied f'ta' Sannat	Diċembru p.12

## MILL-KNISJA FID-DINJA (Kapp. D. Edward Xuereb)

Aħbarijiet Insara mid-Dinja Kattolika

Jan-Diċ p.33

## PASSIĠĠATA BIBLIKA (Fr. Charles Buttigieg)

Il-Ktieb ta' Qohelet	Jannar p.36
Il-Bniedem Midneħ fit-Testment il-Qadim	Frar p.36
Iċ-Ċaħda ta' Pietru fil-Passjoni ta' Kristu fid Dawl tal-Analiżi Rotorika Bibblika	Marzu p.36
Il-Poplu Ġdid ta' Kristu fl-Ewwel Ittra ta' San Pietru	April p.36
Il-Ministru ta' Alla – Is-Saċerdozju fil-Kotba Mqaddsa	Mejju p.36
L-Ewkaristija fil-Vangelu ta' San Ġwann	Ġun/Lul p.36
Il-Parabboli ta' Sidna Ġesù Kristu	Aww/Sett p.36
L-Istedina għall-Mejda tal-Haruf	Ottubru p.36
Il-'Mewt' li Fdjet il-'Hajja'	Novembru p.36
Iż-Żjara tat-Tlett Slaten Maġi	Diċembru p. 36

**POEZIJI – VERSI RIFLESSIVI (Diversi)**

Lix-Xatt t'Ghawdex (Francis Sultana)	Jannar p.19
Agnes Gonxha Bojaxhiu – Madre Teresa ta' Calcutta (Francis Sultana)	Frar p.19
Golgota (Kan Joe Meilak)	Marzu p.19
Sursum Corda (Mons. Gius. Farrugia Gioioso)	Marzu p.19
Ma Mmutx, Imma Nghix – Tislima lill-Papa Ġwanni Pawlu II (Francis Sultana)	April p.19
"Habemus Papam" – Fil-Hatra ta' Benedittu XVI (Francis Sultana)	Mejju p.19
L-Ghanja tas-Sittin (Kav Joe M. Attard)	Ġun/Lul p.16
Ġublew tad-Djamanti ta' "Il-Hajja f'Ghawdex" (Francis Sultana)	Ġun/Lul p.16
It-22 ta' Ġunju (Mary Meylak)	Ġun/Lul p.16
Il-Vitorja (Mary Meylak)	Aww/Set p.18
Lill-Madonna: Insejt Insellimlek! (Mary Meylak)	Aww/Set p.18
Rita (Francis Sultana)	Ottubru p.18
Katrina (Francis Sultana)	Ottubru p.18
Nafu Sew (Francis Sultana)	Novembru p.19
Sabar (Francis Sultana)	Novembru p.19
"Il-Kif" u "L-Ghala" (Francis Sultana)	Novembru p.19
Il-Ballata tal-Bniedem tal-Hobż (Joe Psaila)	Diċembru p.19

**RIFLESSJONIJIET MIĠBURA MINN A.C.M.**

"Thalix il-Hażen jirbhek, iżda irbaħ il-ħażen bit-tajjeb"	Jannar p.20
L-Erba' Sfidi ta' Żmienna	Frar p.20
Il-Kurċifiss Hu Soluzzjoni għall-Problemi tat-Tbatija	Marzu p.20
Il-Messaġġ ta' I-Għid huwa wieħed ta' Ferħ, Paċi u Tama	April p.20
Benedittu XVI – Papa Ġdid b'Tamiet Ġodda Għall-Futur tal-Knisja	Mejju p.20
L-Istampa Kattolika Baqa' Bżonnha?	Ġun/Lul p.20
Fl-Iskola ta' Marija fis-Sena ta' I-Ewkaristija - Il-Mara ta' I-Ewkaristija	Aww/Set p.20
Għaliex ir-Reliġjon anke fl-Iskejjel?	Ottubru p.20
Il-Mewt Ma Għandix I-Aħħar Kelma!	Novembru p.20
L-Avvent: X'Sens Baqagħlu?	Diċembru p.20

**SPORT F'GHAWDEX**

Festival ta' l-Arti Marzjali	Jannar p.41
Għajnsielem jerggħu Champions wara 31 Sena	Mejju p.42
Inawgurazzjoni ta' Faċilita' Sportiva oħra ta' Kwalita' f'Ghawdex	Ġun/Lul p.42
Maratona Sportiva ta' Suċċess fil-Kumpless Sportiv tas-Seminarju (Joe L. Xiberras)	Novembru p.41

**'STATUS QUO'**

Statistika u Prospettiva dwar Ghawdex u l-Ghawdxin il-ħarġiet kollha barra Ġun/Lul u Diċembru	p. 9
--	------

**TIEQA FUQ L-AMBJENT GHAWDXI**

Iċ-Ċittadella (Graziella Vella)	Jannar p.30
Il-Belveder – Ġawhra Naturali tal-Qala (Jessica Xerri)	Frar p.30
L-Għadira ta' San Raflu – Ġawhra Naturali ta' Kerċem (Gabriel Gauci)	Marzu p.30
In-Niċeċ fil-Belt Victoria (George Camilleri)	April p.30
It-Torri ta' Mġarr ix-Xini (Maria Grima)	Mejju p.30
L-Gherien fix-Xagħra (Diane Theuma)	Ġun/Lul p.30
Daħlet Qorrot – Ġawhra Mohbija fin-Nadur (Simone Buttigieg)	Aww/Sett p.30
Postijiet ta' interess fil-Qala (Maureen Cauchi)	Ottubru p.30
Id-Dwejra – Sabiħa għax Unika (Phillip J. Cachia)	Novembru p.30

**XHIEDA NISRANIJA FL-ISTORJA TAL-KNISJA GHAWDXIJA (Anglu Xuereb)**

Ġużeppe Debono (1883-1956) – Min Kienet	Jannar p.32
Ġużeppe Debono (1883-1956) – Hajja Altruista	Frar p.32
Ġ. Debono (1883-1956) – Il-Hajja Spiritwali Tagħha	Marzu p.32
Mons Alwiġ Vella (1859-1928) – Profil fil-Qosor: Min Kien?	Apri p.32
Mons A. Vella (1859-1928) – Hidma Favur il-Madonna	Mejju p.32
Mons A. Vella (1859-1928) – Jibni l-Knisja ta' Savina	Ġun/Lul p.32
Mons Alwiġ Vella (1859-1928) – Iwaqqaf l-Opri Ewkaristiċi f'Savina	Aww/Sett p.32
Mons Alwiġ Vella (1859-1928) – L-Istampa t-tajba	Ottubru p.32
Mons Andrea Vella (1899-1990)	Novembru p.32
Mons A. Vella (1899-1990) - Hidmiet u Spiritwalità	Diċembru p.32

**X'ĠARA DAN L-AĦĦAR (Lelio Spiteri)**



Aħbarijiet minn Ghawdex	Jan-Diċ p.6
-------------------------	-------------

# *Closer to YOU than ever*

***At APS Bank we are always getting closer to your needs***

***Now, more than ever, with several branches and ATMs throughout Malta and Gozo, we are closer to you.***

***Today we offer a wider network serving a range of customised products and services.***



**APS bank**

ATTARD • FLORIANA • MOSTA • PAOLA • VALLETTA • GOZO

***The Bank You Want Us To Be***

[www.apsbank.com.mt](http://www.apsbank.com.mt)



# Djamanti ta' Għawdex

## PRESEPJI ARTISTIĊI MAHDUMA MILL-GĦAWDXIN



*Waqt ix-xogħol fuq tliet preseppi kbar fil-ħanut ta' l-arti sagra "Original Creations" ta' Charlie u Jennifer Camilleri fin-Nadur*

*Dettal minn presepju kbir artistiku, ta' l-istess koppja Camilleri, li qed jiżżanżan din is-sena u jinsab għall-wiri għand Herman Mifsud f' "Malverno", Pjazza Madonna ta' Loreto, f' Għajnsielem*

